


БОЖЫМ ШЛЯХАМ

ДВУМЕСЯЧНЫ ЧАСАПІС БЕЛАРУСКАЕ РЭЛІГІЙНАЕ ДУМКІ

З Ь М Е С Т

а. Ч. Сіповіч — Энцыкліка для прасьледаваных	1
— — Апостальскі Візітатар для беларусаў	2
Я. Садоўскі — Цярпеньне ў сьвятле навукі і прыкладу Хрыста	2
А. Надсон — Царкоўная еднасьць	5
А. Дзедзінка — Голас праваслаіных епархаў	6
А. Л. Гарошка — Сумленьне	7
а. Ч. Сіповіч — Кардынал А. Стэпінач	8
А. Самавец — Дзяржаўныя дзеячы і рэлігія	9
А. Жменя — Людзкая кроў ня гіне марна	11
На рэлігійнай ніве	12
Беларуская хроніка	13
Абразкі з жыцця	**



BOŻYM ŚLACHAM
(SUR LA VOIE DIVINE)

BULLETIN RELIGIEUX BIÉLORUSSIEN BIMESTRIEL

Année VII.

№ 52

Janvier-Février 1953

51, rue des Sts-Pères — PARIS - VI°

Перадплата «Божым Шляхам» на 1953 г.

	За адзін нумар	На год
Францыя	60 фр.	350 фр.
Англія	1 ш. 10 пэн.	10 шыл.
Аргэнтэна	2 пэз.	10 пэз.
Аўстралія	2 ш.	8 шыл.
З. Ш. А.	20 цэн.	1 дал.
Бэльгія	8 б. фр.	50 б. фр.
Данія	1 д. кар.	6 д. кар.
Канада	20 цэн.	1 дал. 20 ц.
Нямеччына	80 пф.	5 н. м.
Швэцыя	1 ш. кар.	6 ш. кар.

Грошы слаць на адрасы:

У ФРАНЦЫІ:

Chèque Postale : Paris c. 6287 44
R. P. Horosko Leo 95, rue de Sèvres,
PARIS VI.

У АНГЛІІ:

Rev. dr. C. Sipovic, Marian House, Holden
Avenue, LONDON N. 12.

У АРГЭНТЫНЕ:

Asociación Bielorusa en la Argentina C. Coronel Sayos 2981,
4, de Junio, Buenos Aires.

У АЎСТРАЛІІ:

Mr. Jackievicz Donat, 60, Fisher Str.
East BRISBANE, Q-ld.

У БЭЛЬГІІ:

Mr. Borysevic Vasil, 19, Place Hoover,
LOUVAIN.

У НЯМЕЧЧЫНЕ: Weissruthenischer Caritas-
dienst in Deutschland. (20b) Goslar/Harz,
Sommerwohlenstrasse 1 A.

КНІЖКІ ДА НАБЫЦЦЯ.

У Беларускіх Каталіцкіх Місіях у Лёндане і Парыжы можна купіць наступныя беларускія кніжкі:

Друя В. — Ты і яна. 250 фр — 6 шыл.
а. Л. Гарошка — Душа 40 фр. — 1 шыл.
а Л. Гарошка — Паходжаньне чалавека 20 фр. — 10 пэн.

а. Л. Гарошка — Сьв. Еўфрасія — Прадслава Полацкая 150 фр. — 4 шыл.

Г-і Я. — Казкі № 2 — 30 фр. 15 пэн.

Г-і Я. — Казкі № 3 30 фр. 15 пэн.

Равенскі М. Арсеньева Н. — Магутны Божа. Песня з нотамі. — 5 фр. 3 пэн.

Народная казка — Музыка і чэрці 40 фр. 1 шыл.

Сяднёў М. — Цень Я Купалы 30 фр. 15 пэн.

Каваль П. — Беларусь у датах, ліках і фактах (друг. выд.) 450 фр. — 13 шыл.

Змагар А. — Случчакі-Апавяданьне—100 фр. 2 ш.

Змагар А. — Рэпка-казка — 30 фр. 15 пэн.

Малітаўнік «Божым шляхам» 80 фр. 2 шыл.

Малітаўнік «Holas Duśy» 200 фр. 5 шыл.

Паштоўкі з беларускімі краявідамі — 15 фр. 8 п.

Камплет часапісу «Божым шляхам» за мінулыя гады 2000 фр. — 2 фр.

М. Bahdanovic — Weissruthenischer Heimat. Lyrik — 50 фр. 2 шыл.

Зьвяртацца на адрасы: У Францыі:

R. P. Horosko Leo, 95, rue de Sèvres,
Paris VI.

У Англіі: Rev. dr. C. Sipovic, Marian House, Holden Avenue, LONDON N. 12.

У Нямеччыне: Weissruthenischer Caritas-
dienst in Deutschland. (20b) Goslar/Harz,
Sommerwohlenstrasse 1 A.

У В А Г А !

Усю карэспандэнцыю для рэдакцыі «Божым шляхам» просіцца высылать на вышэйпаданы асабісты адрас адказнага рэдактара а. Л. Гарошка.
Рэдакцыя.

З БЕЛАРУСКАЕ НАРОДНАЕ МУДРАСЬЦІ.

Гдзе добра, там памататых многа.

Гдзе жывуць жыкаўцы (сварлівыя), там Бог адступіўся, а гдзе якаўцы, там Бог жыве.

Гдзе любяць — не ўчашчай, а гдзе ня любяць — і нагою не накладай.

Гдзе недагляд, там заўсёды даклад.

Гдзе проста, там анёлаў са сто, а гдзе многа зацей, там сто чарцей.

Гдзе сын адзін, дык і той ня людзін.

Гдзесь за морам, гдзесь на востраве, там кабан жыве, лычам арэ, нагамі барануе, хвостом сее. За ім пшаніца родзіць. Дзед стары хоціць, пшаніцу зьбірае, калачы пячэ і ўсю вёску корміць, да нам таго ня знаць, нам таго ня бачыць. (Там добра, дзе нас няма).

Гні дубіну пакуль маладая.

НА ВЫДАВЕЦКІ ФОНД «БОЖЫМ ШЛЯХАМ».

Апошнім часам прыслалі

Асімоўіч Я. 780 фр., Балтрусэвіч В. 400 фр., Быковіч Я. 250, Крыванос С. 350, Лашук А. 485, Малышчук С. 650, Місуно Ул. 180, Міхалюк Я. 240, Пітушка Я. ад Б. Н. А. 800, Пузоўскі В. 500, Раманоўскі Я. 500, Саўко У. 970, Сенкевіч В. 485, Сенкевіч Г. 485, Скрыньнік М. 485, др. М. С-к 800, Спічонак В. 510, С-ко А. 800, Хвальцю Л. 485, Цыбульскі Э. 1000, Шацько А. ад групы Бэльгіі 2100, Яцкевіч Г. 500, Яцкевіч Д. ад групы Аўстралія 2425 фр.

БОЖЫМ ШЛЯХАМ

Год VII.

СТУДЗЕНЬ-ЛЮТЫ

№ 52.

Энцыкліка для прасьледаваных

Дня 15 сьнежня мінулага году папа Пій XII выдаў пастырскі ліст-энцыкліку, ведамую пад назовам «*Orientales Ecclesias*» (Усходнія Цэркві).

У галоўных пунктах Энцыкліка датычыць каталікоў усходніх абрадаў так у мінулым, як і сёння. Не забывае аднак Сьвяцейшы Айцец і аб хрысьціянах, якія на вялікі жаль зьяўляюцца ў гэты час разьеднаныя з каталікамі.

Гэты не малое вагі палскі дакумант, прынамся пасрэдна, адносіцца і да нас беларусаў. Падамо тут у скароце важнейшыя яго часткі.

На пачатку Энцыклікі гаворыцца аб тым, што Папа з асаблівай любоўю адносіцца да ўсходніх Цэркваў, якія ясьнеюць навукай сьвятых Айцоў і якія на пачатку хрысьціянскае эры, у пазьнейшых часоў і ў сучаснасьці сыякаюць кроўю мучанікаў.

Далей Сьвяцейшы Айцец прыпамінае, што ён ад пачатку свайго ўзыходу на Апостальскі Пасад меў асаблівую ўвагу адносна каталікоў усходняга абраду, а так-жа зьвяртаўся да ўсіх тых, што знаходзяцца па-за Каталіцкай Царквою, каб як найхутчэй вярнуліся да адзінай супольнай аўчарні Айца.

Выявам любові папы да Усходніх Цэркваў было між іншым назначэньне армянскага патрыярха ў кардынальскую годнасьць, падрыхтаваньне і выданьне матэрыялаў да кодэксу кананічнага права для Усходніх Цэркваў і інш.

У сучасны момэнт асаблівай турботай для Сьвяцейшага Айца ёсьць прасьледаваныя, «бо-ж цімала ёсьць краінаў, дзе квітнеюць перадусім усходнія абрады, а ў якія сёння ўварвалася бура зла, якая намагаецца зьбітэжыць, выкараніць і зьнішчыць красуючую хрысьціянскую грамаду»... «Калі ў мінулым рабіліся напады на якісьці асобны догмат каталіцкае навукі, дык сёння зусім інакш: лёгкадумна ідзецца куды далей, робяцца намаганьні выкінуць з грамадзкага жыцьця, з сем'яў, унівэрсытэтаў, школаў і агулам з усяго жыцьця людзей усё тое, што Божае, або мае сувязь з Богам, быццам яно зьяўляецца менш важным ад розных казак, або ёсьць нягодным. Гэтак топчуцца правы, інстытуцыі і найбольш сьвятыя законы».

«...Мы ведаем, што шматлікія хрысьціяне

ўсходняга абраду сёння горка плачуць, калі на іх вачох забіваюць іхных біскупаў, або іх разганяюць, або не даюць ім змогі сказаць свабодна слова сваёй пастве і выконваць іхныя ўлады; калі шматлікія бачаць свае сьвятыні прызначанымі для іншага ўжытку, або пакінутымі ў апушчэньні; калі яны сьведамыя, што больш з гэтых сьвятыняў ня могуць лунаць да неба галасы малельнікаў гэтак цудоўна згарманізаваныя прыпісамі Літургіі, каб вымаліць у Бога патолі і нябесных ласкаў для паднясеньня думкі, для ўцехі сэрца і каб зарадзіць гэтак вялікаму злу».

Далей Сьвяцейшы Айцец заяўляе аб сумным факце, што шматлікія з вернікаў усходняга абраду знаходзяцца ў турмах і канцэнтрацыйных лягэрах, або нават калі і жывуць у сябе ўдома, дык ня могуць жыць так, як па праву ім належыцца: ня могуць прызнавацца да свае веры, а тымбольш ня могуць прапагаваць яе ў школе, ані нават у сваім сямейным кругу.

Гэты нялюдзкі прасьлед родзіць гэрояў.

Паіменна Энцыкліка ўспамінае аб прасьледаваньні каталікоў у Баўгарыі, дзе нядаўна быў засуджаны на сьмерць біск. Басілков з трыма сьвятарамі і сваімі супрацоўнікамі. Тое самае перш адбывалася ў Румыніі, на Украіне і сярод іншых славянскіх народаў, дзе Царква ўсходняга абраду перш памысна разьвівалася.

Пад канец Энцыклікі прыпамінаюцца словы Хрыста і Ягоных вучняў аб цяргеньні і прасьледаваньні. Сам Хрыстос гаварыў калісь: «Вучань ня вышэйшы за настаўніка і слуга ня вышэйшы за свайго гаспадара» (Мат. X, 24); «Калі Мяне прасьледавалі і вас будучы прасьледаваць» (Іван. XV, 20). Аднак Хрыстос зьвярнуў увагу ўсім сваім ласьлядоўнікам: «Любеце ворагаў ваших, рабеце добро тым, хто ненавідзіць вас і маленёся за тых, што прасьледуюць і чэрняць вас» (Мат. V. 44). Хрыстос будучы на крыжы і цяргачы страшэнныя мукі, маліў свайго Айца: «Ойча, адпусьці ім, бо ня ведаюць, што робяць» (Лук. XXIII 34).

Каб Бог скараціў цяргеньні вернікаў, адчыніў турмы, пакрышыў кайданы, — Папа зьвяртаецца з заклікам маліцца за прасьледаваных за веру

асабліва ў часе так званае актавы малітваў за еднасьць веры, каторая выпадае між 18 і 25 студзеня.

Прыгожая Энцыкліка Сьвяцейшага Айца можа глыбока ўзварушыць кожнага, хто будзе чытаць яе бяз упярэджаньня.

У ёй не названа паімэнна нашага шматпа-

кутнага народу, але там, дзе зьвятаецца да ўсіх прасьледаваных народаў, бяз сумніву меў на ўвазе і нас беларусаў каталікоў абодвых абрадаў і нашых братоў праваслаўных, якія таксама шмат перацярпелі і церпяць ад бязбожнага камунізму за веру ў Бога і за вернасьць Хрыстовай Царкве.

а. Ч. Сіповіч.

Апостальскі візітатар для Беларусаў


Беларускія Каталіцкія сьвятары абодвых абрадаў на эміграцыі зьвярталіся да Сьвяцейшага Айца, назначыць Яго Эксц. Балеслава Слосканса Апостальскім Візітатарам для беларусаў каталікоў на эміграцыі. Сьвяцейшы Айцец выслушаў просьбу і назначыў Я. Э. Балеслава Слосканса Апостальскім Візітатарам для беларусаў каталікоў у ўсёй Эўропе за выняткам Італіі.

Падаючы да агульнага ведама гэтую важную вестку, лічым сваім абавязкам прыпомніць некаторыя важнейшыя момэнты з жыцця Апостальск. Візітатара.

Я. Эксц. Балеслаў Слосканс радзіўся 31 жніўня 1893 г. у Стэрнях Рэжыцкага пав. Сьвятарскае сьвячаньне атрымаў 21 студзеня 1917 г. у Петраградзе. Працаваў душпастырам у Петраградзе, Маскве і ў Віцебску ў парахві сьв. Барбары. Біскупскую хіратонію атрымаў 10 траўня 1926 г. як тытулярны біск. Цільлійскі, а 13 жніўня таго-ж году быў назначаны Ап. Адміністратарам Магілёўскім і Менскім, 16 верасьня 1927 г. большавікі яго арыштавалі і засудзілі

на 3 гады ў канцэнтрацыйны лягэр на Салюках. У 1930 г. I-XI ён вярнуўся ў Магілёў, адбыўшы кару на Салюках, але праз тыдзень 8-XI яго зноў арыштоўваюць і высылаюць у Туруханскі край на паўночную Сібір. Адтуль 21-I-1933 г. ён быў выменены супраць свае волі на савецкага камуніста з Латвіі. У 1944 г. нямецкае гестапо вывезіць яго у Нямеччыну. У 1947 г. яго запрашаюць на пражыцьцё ў Бэльгію, дзе і знаходзіць гэсьцінны прытулак. У тым-жа 1947 г. яго дэлегаваў Апостальскі Пасад візітаваць беларускія асяродкі ў Францыі, Бэльгіі і Нямеччыне. Варта дадаць, што Я. Э. Балеслаў паважна прычыніўся сваім заступніцтвам да арганізацыі беларускага цэнтру ў Лювэне. Сучасны адрас Апостальскага Візітатара такі: Son Excellence Msg. Boleslau Sloskans, Abbaye du Mont César, Louvain, Belgique.

У асобе нованазначанага Ап. Візітатара беларуская каталіцкая эміграцыя атрымала добрага пастыра і шчырага працаўніка на рэлігійнай ніве.



Цярпеньне ў сьвятле навукі і прыкладу Хрыста

Багаслаўлены плачучыя, бо яны будуць пацешаны. (Мат. V. 5).

Нічога на сьвеце ня прымушала і ня прымушае людзей так шмат думаць і шукаць памыснае разьвязкі, як цярдзеньне. І гэта зусім апраўдана, бо яно ня вонка нас, а ў нас, спрычыняе нам боль, сэрца аплятае тугою, душу напаўняе сумам і ня рэдка адбірае шчасьце.

Аднак-жа ў цярдзеньні павінна быць штосьці добрае і вялікае, калі яно ёсьць на сьвеце, калі

яно неадступна суправаджае чалавека ад калыскі да магілы.

Былі розныя спробы разьвязаць гэтую праблему цярдзеньня. Пагэне яго не разумелі і таму пракліналі яго, але гэта ні не пазбаўляла цярдзеньня, ні не памяншала болю. Некаторыя, як эпікурэіцы і гэдоністы, стараліся заглушыць цярдзеньне ўжываньнем розкашаў, але такое лякарства замест зьменшыць цярдзеньне — павольшвала яго. Стоікі хацелі цнотай узняцца па-над цярдзеньне, але гэткае зьнячудзеньне, у якім было шмат пыху, не зра-

біла з цяргнення прылады да асягнення вышэйшае мэты. Індыйскі мудрэц Будда хацеў звольніцца ад цяргнення праз поўную абыякавасць да ўсяго і сьмерці. Усе гэтыя апініі не разьвязвалі праблемы цяргнення і да часоў Хрыста на пытаньне: чаму я тут цярглю і нашто? людзі не знаходзілі здавальняючага адказу.

А ўсё-ж такі цяргненьне мае свой сэнс існаваньня. Нашая сьвятая вера паказвае нам сэнс і мэту цяргнення. Яно прыйшло пасля паршароднага граху чалавека, як ягоны неадступны спадарожнік. Яго прыслаў нам сам Бог як спосаб адрозьніваньня сапраўдных прыцяглёў ад фальшывых, як магчымасьць здабыцця зноў ласкі, страчанае падчас упадку ў грэх і здабыцця сабе большых духоўных скарбаў.

а) Цяргненьне прыйшло па-першае на тое, каб нанава ўстанавіць маральны парадак, скрыўлены чалавекам праз грэх. Толькі праз цяргненьне чалавек можа аддаць доўг Божай справядлівасьці парушанай грахам. Сын Божы, хочучы памірыць людзей з Богам, выбраў дарогу цяргнення, а ўзяўшы на Сябе людзкія грахі, узяў таксама іхныя кансэквэнцыі: цяргненьне.

б) Цяргненьне ёсьць ня толькі карай за грахі, але так-жа бароніць чалавека перад грахам і дае магчымасьць заслугі. Душа ў цяргненьні звяртаецца да Бога, шукаючы ў Яго помачы. Добра зразумелае цяргненьне стаецца нашым разумным настаўнікам, які вызваляе і бароніць нас ад зла.

в) Толькі цяргненьне прышпільвае да грудзей сапраўдных герояў сярэбраныя і залатыя крыжы заслугі. Мерай заслугі заўсёды ёсьць цяргненьне. Помнікі стаўляюць тым, якія ўмелі цяргнець за міленьны.

Ісус Хрыстос сваёю мукаю на Крыжы ня толькі выбаўляе людзей ад пекла, вызваляе ад грахоў, дае абаронныя сродкі перад грахамі, але і здабывае заслугі, якімі кожны можа ўзбагаціцца і асягнуць найвышэйшую ступень сьвятасьці. Крыж назаўсёды астаецца адзіным знакам заслугі і вялікім сымбалам нагадзі.

Сьвятая, разважаючы аб багацьці і вартасьці цяргнення, гавораць, што Сын Божы зышоў з неба і ўчалавечыўся таму, што ня могучы цяргнець на небе, мог цяргнець на зямлі. Хрыстос дабравольна выбраў жыццёвую дарогу цяргнення, якою йшоў ад Бэтлему аж да Кальварыі. Гэтай дарогай потым ішлі ўсе, што Яго любілі, і гэтай дарогай будуць заўсёды йсьці ўсе, што Яго будуць любіць.

У гэтым выяўляецца бязьмерная Божая мудрасць, бо калі-б Хрыстос выбраў сабе раскошнае жыццё ў багацьці, славе, вялікасьці дык хто тады да Яго прыпадбніўся-б? Хто мог-бы йсьці Ягоным сьледам? Багацьце, слава, гонары адзьзяляюць іхных носьбітаў ад іншых людзей, а цяргненьне касуе бар'еры між людзьмі, адчыняе

дзьверы палацаў для бедных і патрабуючых. Праз цяргненьне ўсе мы маем доступ да Хрыста, а Ён да нас. Праз цяргненьне чалавек прыпадбніваецца Хрысту.

Дзіўная і вялікая Божая мудрасць! Калі-б Хрыстос казаў прыпадбнівацца да Ягонае мудрасьці, магутнасьці і сьвятасьці дык хто-ж на гэта адважыўся-б? Але калі кажа прыпадбнівацца да Яго ў цяргненьні: «Хто хоча йсьці за Мною, хай адрачэцца ад самога сябе, возьме свой крыж ды йдзе за Мною» (Мат. XVI, 24) — дык што для нас ёсьць лягчэйшае! І ў жыцці Хрыста і ў нашым жыцці толькі цяргненьне! Яно знаходзіць кожнага, нават тых, што ад яго ўцякаюць і гэтых можа найбольш.

Навука Хрыста ня толькі кажа нам прымаць цяргненьне, як Божую волю, і пераносіць яго ці як пакуту за грахі, ці як магчымасьць здабыцця заслугі для сябе і для другіх; больш таго Хрыстова навука ідзе далей і кажа, што цяргненьне можна любіць, бо яно можа зьмяніць чалавека на лепшае і давесці да найвышэйшае ступені дасканаласьці і сьвятасьці жыцця.

Ісус у сваім цяргненьні ня бачыў пакуты за Сябе, бо быў нявінны, ані заслугі, бо быў найсьвяцейшы, аднак бачыў штосьці ў цяргненьні, што Яго вязала з ім у дзіўны спосаб. Адносіны Хрыста да цяргнення супрацьлеглыя нашай натуры, якая ўнікае і жахаецца таго, што Хрыстос шукаў і з радасьцю ўспрымаў. Беднасьць, пагарду, цяргненьне, паніжэньне і ўсякае прасьледаваньне сьвет ад сябе стараецца адкінуць якнайдалей, а Хрыстос ўсё гэта зьбірае і замяняе ў сваю непадзельную ўласнасьць.

Багаслаўленьня ўбогія духам; багаслаўленьня плачучыя; багаслаўленьня, што церпяць прасьлед; багаслаўленьня вы, калі будуць вас зьневажаць і прасьледаваць і гаварыць на вас усякае благоўце дзеля Мяне (Мат. V, 3-11). Вось мова Ісуса, якое людзкое вуха дагэтуль ня чула і якое не адгадаў людзкі розум, ані прадчула сэрца.

З гэтых праменьняў багаслаўства Богага Сэрца і са сьлёз цяргнення людзкаго сэрца сплятаецца каралеўская, ясная і простая дарога, якая вядзе да жыцця вечнага; над галоўкай цяргнячых творацца яснае сьвеа хвалы, што трывае вечна.

Дзеля гэтага, калі дабравольна цяргнячых сьвет называе шалёнымі і дурнымі, а іхнюю сьмерць уважае за сорам і ганьбу, дык Хрыстос звяртаецца да іх з радасным клічам: «Цешцеся і веселіцеся, бо вялікая нагорода ваша ў небе» (Мат. V, 12).

У цяргненьні чалавека падобна як у шкарлуціне пэрлаўкі, зраненае пясчынкою, утвараецца найдзіўнейшая каштоўная пэрла, утвораная са сьлёз людзкаго сэрца і якая называецца: люблю. Сын Божы, зышоў з нябесных вышыняў у глыбі-

ню людзкога цяпення, каб праз боль Свайго Сэрца ўсё жыццё замяніць на такую пэрлу.

Гледзячы на Ісуса Хрыста, уміраючага за нас на крыжы, зразумею, што Ён нас бесканечна любіць, бо для нас цяпіць; што ня толькі дае нам усё неабходнае для нашага збаўлення, але дае нам Сямога Сябе, Сваё Сэрца. Вось адна з тайніцаў цяпення, вось яе адно вялікае слова: люблю.

У цяпенні даконваецца духова-містычная лучнасць нашых душаў з Ісусам Хрыстом. Прывітаю сабе, што мы з'яўляемся членамі містычнага цела Хрыста, якога Ён ёсць галавою. Ягонае кроў ажыўляе нас праз сьв. Тайны, асабліва ў сьвятым Прычасці. Ведаю, што Хрыстос сваёю мукай заплаціў Айцу за ўсе нашыя грахі, але камае Яго мукі не хапае каб быць збаўленым. Мы павінны ўдзельнічаць ў ёй, замяніць яе на нашу ўласнасць, з ёю супрацоўнічаць. Мы праз цяпенне з Ісусам дапаўняем тое, чаго нештае для нас у мукі Хрыста, як гаворыць ап. Павал (Калас. I. 24). На дарозе цяпення наша душа спатыкаецца з Ісусам, бо Ён ідзе па гэтай дарозе.

Ёсць тры крыніцы цяпення: Першая крыніца — Бог. Ён пасылае цяпенне людзям, для асягнення вялікіх мэтай. Такое цяпенне рэдкае, але калі прыходзіць, дык прыносіць з сабою патрэбную для перамянення цяпення ласку, бо што ад Бога ідзе, да Бога і вяртаецца. Гэтага цяпення ня трэба баяцца.

Другая крыніца — нашыя грахі і недасканаласці. Праз першы грэх цяпенне ўвайшло на сьвет і цяпер кожны новы грэх, адчыняе яму шырокае дзверы на новае. Прыгледзеўшыся ўважна нашаму жыццю, пабачым, што прычынаю большае часткі нашага цяпення ёсць неразважныя, а перадусім грэшныя праступкі. Гэтае цяпенне непажаданае, як і сам грэх. Ад гэтакага цяпення трэба ўцякаць. Чым далей будзем ад яго, жыццё будзе азначацца большым спакоем, тым спакоем, які дае чыстае сумленне. Гэта прыносіць радасць, шчасце і справядлівае перакананне, што мы з помаччу Божае ласкі нашага жыцця не змарнавалі. Калі пасля граху прыходзіць цяпенне, трэба яго прыняць, як пасланае з Божае волі і адпакутаваць за грахі — гэтае цяпенне і пакута ёсць заслугоўваючым актам. Сьв. Аўгустын у звязку з гэтым кажа: «Бог ніколі не дапусціў бы граху, каб ня мог з гэтага зла зрабіць большага добра».

Трэцяя крыніца — грахі іншых адносна нас, іхныя слабасці і недасканаласці, а так-жа нашы адносна іншых. Чалавек ёсць грамадскаю істотаю і таму незахаваўне маральнага права праз аднаго, стаецца крыніцаю цяпення для другіх. Страшэнна шырокая і глыбокая гэта крыніца сёння. Як захавацца адносна гэтага цяпення? Кожны чалавек паасобку і ўсё грамадства павінна ўсімі сіламі старацца, каб унемагчымі

злачынствы, нягоднасць, несправядлівасць і крыўды, або прынамсі іх як найбольш абмежаваць. Гэтага хоча Бог.

Агульнае цяпенне паменшыцца на толькі, паколькі кожны сам сябе паправіць і апануе свае нахілы да зла да будзе старацца жыць паводля правіла: каб мне было добра жыць з іншымі, з іншым добра са мною.

Цяпенне ў дачасным жыцці будзе заўсёды і нам трэба яго выкарыстаць. Найлепшы прыклад адносна гэтага дае нам Хрыстос сваім жыццём. Усе Ягоныя цяпенні выплывалі з людзкае злобы, з крывадушных намераў фарызэяў, са зменьлівых настройаў масаў народу, нават з паводзін апосталаў, якія яшчэ ня былі вырабленымі і апаванымі.

Юда выдае Хрыста на смерць, Пятро выракаецца аж тры разы. У часе мукі ўсе Яго пакідаюць. А Ісус усё гэтыя цяпенні бярэ як Божую волю, якая павінна споўніцца, таму не супраціўляецца цяпенням, не адкідае іх, больш таго, бароніць іх: калі Пятро, пачуўшы ад Хрыста, што Яму трэба ісці на муку, пачаў адмаўляць ад гэтага, дык Хрыстос абураны адказаў Пятру востра: «Адыйдзі ад Мяне шатан! Ты для Мяне спакуса, бо ня думаеш аб тым, што Божае, але што чалавечае» (Мат. XVI, 23). Хрыстос цяпенне называе чарай, якую Яму падае нябесны Айцец, а ў крытычнай хвіліне кажа: «Ойча, калі Твая воля, пранясі чару гэтую міма Мяне, але не Мая воля, але Твая няхай станеца» (Лук. XXII, 42).

У жыцці хрысціяніна ніводная сыязіна, ніякі боль, ніякі сум, ніякая прыкрасць духовая, ці фізычная ня згіне марна, калі толькі гэтыя цяпенні прымецца, як волю Божую, калі ў цяпілі-васці і ціхасці духа чалавек скажа: Божа, будзь воля Твая!

Ісус Хрыстос, падобна як раніцаю йшоў да апосталаў, якія выбіваліся з сілаў у чаўне на ўзбураным моры, так ідзе да нас у цяпеннях, смутку, праследаваннях. Цяжка нам, няраз страшна і безнадзейна, але як толькі, навучаныя верай, у пакоры, схілім галаву перад нябесным Айцом і скажам: станься воля Твая, Божа! Тады хоць жока ня высахне, хоць сэрца не перастане сумаваць, але душа супакойцца і зразумее тайну, што рука, якая датыкае нас, гэта заўсёды рука любячага Айца.

Ня мінула цяпенне і Божае Маці. Якое вялікае мусіла быць Яе цяпенне, калі трымала ў сваіх абыймах знятае з крыжа мёртвае цела дарагога адзінага Сына! У гэтай хвіліне яна сталася каралевай мучанікаў. Тады яна яшчэ раз паўтарыла ў сваім сэрцы с т а н ь с я, гэтае вялікае слова жыцця: будзь воля Твая!

Крыж у Божых плянах меў быць знакам хвалы, чэсці і шчасця чалавека. Пасля ўпадку чалавека ўсе наслідкі граху скупіліся ў крыжы. У жыдоў крыж быў праклёнам, у паган смерць на

крыжы была найбольшай ганьбай. Крыж, абмыты Крывёю Збавіцеля, стаецца знакам заслугі і чэсьці. Цяпер ён знаходзіцца на каронах каралёў, на грудзях гэрояў. Крыж стаецца зарукай перамогі. Дзе крыж, там супакой, шчасце, лад, парадак, жыццё; дзе ўцякаюць ад крыжа, дзе нішчаць яго, там цемра, дзікасьць, барбарства, бязлад, страшэнная смерць духа і цела.

Толькі крыж сёння можа ўратаваць людзкі род ад загубы, толькі ён можа ўліць у неспакойныя і зьдзічэлыя людзкія сэрцы супакой, толькі ён прынясе новае жыццё.

Направіць усё ў Хрысьце, значыць навучыць людзей цяпце і даць ім моц цяпеньня. Хто сьведама і дабравольна ўспрымае цяпеньне, той умее панаваць над сабою, той умее змагацца з перашкодамі, мае заруку быць пераможцам у жыццёвых цяжкасьнях, а хто выцягае рукі па роскашы, той стаецца іхным нявольнікам.

Дык прасем сьвятое цяпцівасьці, ласкі згаджацца заўсёды з Божай воляй, ведаючы, што за чорнымі хмарами цяпеньня, няўдачаў заўсёды сьвеціць сонца Божых абяцанняў і Божага бага-славенства.

Янка Содоўскі.

Царкоўная еднасьць

У часе ад 18 да 25 студзеня ўвесь хрысьціянскі свет абходзіць актаву малітваў за аб'яднаньне Цэркваў. Ня так даўно, бо ў 1908 г. першы раз арганізаваў гэтую актаву а. Ваттсон, а сёння на ўсім сьвеце і ўва ўсіх мовах каталікі, праваслаўныя і пратэстанты моляцца ў часе гэтае актавы да Усявышняга, каб настала аб'яднаньне ўсіх вернікаў у адной Хрыстовай Царкве.

Акрамя актавы малітваў за аб'яднаньне ад некаторага часу пратэстанты і часткава праваслаўныя склікаюць розныя экумэнічныя кангрэсы, канфэрэнцыі і зьезды, твораць арганізацыі, у якіх прадстаўнікі розных веравызнаньняў стараюцца знайсці супольныя пункты паразуменьня ня так багаслоўскім, як хутчэй мэханічна-рэдуктыўным спосабам. У гэтых экумэнічных канфэрэнцыях Каталіцкая Царква і сама ня ўдзельнічае і сваім вернікам забараняе браць афіцыйны ўдзел. Гэтае становішча Каталіцкае Царквы некаторым ворагам каталіцызму служыць прэтэкстам, каб абвінавачваць каталікоў у браку добрае волі. У сапраўднасьці Каталіцкая Царква заўсёды жадала і жадае аб'яднаньня ўсіх хрысьціян і жадае яго больш шыра, чым якія іншыя Царквы ці сэкты. Нэгатыўнае становішча Каталіцкае Царквы да экумэнічнага руху вынікае не з нястачы добрае волі, але таму, што Яна разумее аб'яднаньне хрысьціянства інакш, чым гэта разумеюць іншыя хрысьціянскія Царквы і сэкты.

Каталіцкі пагляд на справу аб'яднаньня Цэркваў быў выясьнены 25 гадоў таму назад папаю Піям XI у ягонай энцыкліцы «Mortalium Animos», выданай 6 студзеня 1928 г.

Насамперш Энцыкліка сьцьвярджае факт, што апошнім часам было зроблена шмат натугаў з боку некаталікоў з мэтай аб'яднаньня ўсіх хрысьціян. Выхадным пунктам усіх гэтых пачынаньняў было цьверджаньне, што паколькі на сьвеце няма амаль людзей пазбаўленых рэлігійнага пачуцьця, дык ня цяжка будзе знайсці некаторыя пункты веры супольныя для ўсіх рэлігіяў і прыёмальныя для ўсіх людзей і вось гэтыя пункты нібы павін-

ны легчы ў аснову духовага аб'яднаньня ўсіх людзей. Такія пагляды — кажа далей Энцыкліка — ня могуць спаткацца з сымпатыяй з боку каталікоў, бо яны стаяць на фальшывым заложаньні, што «ўсе рэлігіі ёсьць больш менш добрымі і годнымі пахвалы, бо ўсе яны пад рознымі формамі даюць выражэньне ўроджанаму пачуцьцю, якое вядзе нас да Бога і да падпарадкаваньня Ягонаму закону». Тыя, што так думаюць, ня толькі памыляюцца, але фальшуюць самое паняцьце рэлігіі і крочаць проста па шляху да натуралізму і атэізму.

Далей Энцыкліка выясьняе праўдзівае паняцьце рэлігіі і Царквы. Бог стварыў чалавека, каб той Яго пазнаваў і Яму служыў, дзеля гэтага мае поўнае права, як Валадар і Стварыцель сусьвету дамагацца ад чалавека поўнага падпарадкаваньня. Бог даў усім людзям натуральнае права, упісаўшы яго глыбока ў сэрцы кожнага. Але акрамя натуральнага права Бог даў людзям яшчэ пазытыўнае права, аб'яўленае. Нашым абавязкам ёсьць верыць у аб'яўленыя Богам праўды і выконваць аб'яўленыя Ім правы. Каб аблягчыць людзям выкананьне гэтых абавязкаў Адзінародны Божы Сын Ісус Хрыстос заляжыў сваю Царкву. Пасля гэтага ніхто з тых, што называюць сябе хрысьціянамі, не адкідае факту, што Хрыстос заляжыў толькі адну Царкву. Аднак існуюць розныя пагляды на характар гэтае Царквы. Так напрыклад некаторыя думаюць, што Хрыстова Царква гэта нічога іншага, як свабодная фэдэрацыя ўсіх хрысьціянскіх групавак і сэктаў, якія не абавязкава павінны нават згаджацца ўва ўсіх праўдах веры, а толькі ў «прынышпавых». У сапраўднасьці-ж Хрыстова Царква ёсьць ідэальным бачымым грамадствам, зьяднаным у вызнаваньні тое самае веры і ў падпарадкаваньні аднаму найвышэйшаму аўтарытэту. Духоўныя ўлады Царквы — епархія — зьяўляюцца простымі наступнікамі апосталаў на чале з намесьнікамі ап. Пітра. Гэтыя духоўныя ўлады маюць за заданьне захаваць у беззаганнай чысьціні ўвесь дэпазыт аб'яўленае праўды і наву-чаць гэтай праўдзе вернікаў, на што Царква атры-

мала аўтарытэт самога Хрыста, Які паслаў сваіх вучняў, каб яны навучылі ўсе народы. Гэтая Царква ёсць адна: яна заложана самым Хрыстом і будзе існаваць аж да сканчэння сьвету, бо такая ёсць воля Хрыста.

Пасьля гэтага ясна, чаму Каталіцкая Царква ня ўдзельнічае ў экумэнічных імпрэзах, ладжаных з ініцыятывы пратэстантаў. Каталікі бачаць толькі адно аб'яднаньне: поўнае прыняцьце ўсіх аб'яўленых праўдаў, як іх падае да вераваньня Каталіцкая Царква і падпарадкаваньне Апостальскаму Пасаду. Тут ня можа быць мовы аб нейкіх кампрамісах, або аб выбіраньні толькі нейкіх «прынцыповых праўдаў веры», бо аб'яўленьня праўды ўсе аднолькава прынцыповыя, бо аднолькава Божыя і ніхто ня можа сябе назваць сябрам Каталіцкае Царквы, хто ня верыць хоць у адзін з аб'яўленых догматаў.

Таму Энцыкліка зьвятаецца з гарачым заклікам да ўсіх, што некалі адпалі ад Каталіцкае Царквы, каб яны зноў вярнуліся. «Хай-жа яны —

гаворыцца ў Энцыкліцы — вернуцца да іхняга Айца, які забыўшыся на прошлыя, зробленыя імі Апостальскаму Пасаду крыўды, прыме іх зноў з вялікай любоўю...» Аднак яны не павінны спадзявацца, што Царква «будзе талераваць іхныя памылкі, але (яны павінны) прыняць поўнасьцю Яе навуку і кіраўніцтва».

Энцыкліка канчаецца заклікам да ўсіх каталікоў і некаталікоў, каб маліліся ў намераньні, каб гэтая сапраўдная царкоўная еднасьць наступіла ў найбліжэйшым часе.

Такі ў кароткіх словах зьмест гэнае важнае Энцыклікі вялікага папы, які асабіста шмат зрабіў дзеля пашырэння царкоўнае еднасьці.

Японныя словы цяпер таксама актуальныя, як яны былі актуальнымі 25 гадоў таму назад. У іхным дусе і адбываюцца штогод актавы малітваў за царкоўную еднасьць у сьвеце.

А. Надсон.

Голас праваслаўных ерархаў

Румынскі праваслаўны быўшы Чэрнавіцкі мітрапаліт Вісарыён Пую пісаў з Парыжа 1-га лістапада 1951 г. у лісьце да Маскоўскага Патрыярха Аляксея:

«Рух у абароне міру, запачаткаваны і падсычваны з палітычных, а не рэлігійных меркаваньняў, душою якога ёсць варожасьць да іншых рэлігіяў і асабліва да каталіцтва, зьяўляецца такою найўнасьцю, ад якое Маскоўскі Патрыярх павінен-бы адмовіцца, бо гэтая акцыя ня мае ніякае канечнае для яе маральнае павагі. Рэлігійныя прасьледаваньні і варажнеча з нячуваным шаленствам, якую мы бачым у дачыненні да сястрычнае нам Рымскае Царквы, адймаюць права ў палітычных кіраўнікоў і ў Маскоўскага Патрыярха гаварыць аб тым, быццам яны жадаюць міру...»

«Трэба налягаць на тое, каб кончыліся палітычныя і рэлігійныя прасьледаваньні так унутры, як і навуках савецкіх тэрыторыяў. Першым вынікам хрысьціянства ёсць мір з сястрыннай Царквою Рыму, якая на працягу многіх стагодзьдзяў з нязвычайнаю энэргіяй і больш чым якая іншая група імкнулася да зьдзейсьненьня міру і грамадзкае згоды ўва ўсім сьвеце».

«Увесь сьвет назірае з жуткасьцю і спачуваньнем цяпненьні, якія бяз дай прычыны і не справакаваны нічым спрычыняе маскоўскі рэжым усім інстытуцыям Рымскае Царквы ў розных краінах і падзіўляе разыгнацыю, з якою яна ўсё гэта пераносіць; не з контратакай прэсы, але з малітваю, перакананая ў тым, што так як прамінулі прасьледаваньні Наполеона і Гітлера, прамінуць і гэтыя балючыя ўдары, бо хрысьціянская Царква ёсць вечная».

«Я ёсць і астаюся ў лоне мае Праваслаўнае Царквы, але публічна заяўляю з моцай, што Рымская Царква дзеля свае вышэйшае арганізацыі, дзеля сваіх шматлікіх культурных і дабрадзейных інстытуцыяў і дзеля сваіх місіянерскіх натугаў ува ўсім сьвеце, ёсць годная падзіву і заслугоўвае на ўспамогу, а не на прасьледаваньне. Мэтую ўсіх хрысьціянскіх Цэркваў павінна было-б стацца жаданьне Госпада нашага Ісуса Хрыста: «Каб усе былі адны». (Паводля «Unitas» IV-VI, 1952).

Іншы праваслаўны ерарх агульна ведамы ўва ўсім праваслаўным сьвеце галава грэцкае Праваслаўнае Царквы Афінскі Архіепіскап Спірыдон, духовы правадыр 7 з палавінаю мільёнаў праваслаўных грэкаў у інтэрвію выключна для прэсавае агенцыі «Асошэйтэд-Прэс» заявіў, што прасьледаваньне каталікоў камуністамі зьяўляецца адначасна агрэсіяй супраць усяго хрысьціянства.

«Ёсць чэсьцю для каталікоў — казаў архіепіскап Спірыдон — тая смеласьць, якую яны праявілі ў абліччу прасьледаваньня ў камуністычных краінах. Гэта так-жа вялікая адвага, што яны і далей астаюцца ахвярамі камуністычных атакаў. Небясьпека камунізму ёсць супольнаю для ўсіх рэлігіяў. Хаця каталікі і праваслаўныя грэкі даволі часта мелі «разыходжаньні», аднак у змаганьні з камуністычным прасьледаваньнем наша барацьба ёсць супольнаю». У часе апошніх хатніх вайны з камуністамі ў Грэцыі паводля сьведчаньня ўладыкі Спірыдона згінула 225 сьвятароў, зьнішчана каля 2 тыс. цэркваў. («L'Osservatore Romano» 22. I. 1953).

А. Дзедзінка.

Сумленьне

У штодзенных гутарках, у сяброўскіх адносінах і ў прамадзкіх справах вельмі часта людзі паклікаюцца на сумленьне. Хочучы даведацца аб іншых, у першую чаргу пытаюцца, ці ён сумленны ці не. У даксырах адносна людзей з дрэннымі паводзінамі няраз можна пачуць горкую заўвагу, што той, ці іншы «ня мае сумленьня» — гэтым выказваецца найгоршае асуджэнне. Калі для чалавека сумленьне мае такое вялікае значэнне, дык варта аб ім даведацца крыху больш і дакладней: што яно такое гэтае сумленьне?

У азначэнні слова «сумленьне» вучоныя маюць некаторыя разьбежнасці, бо гэтае слова, падобна як шматлікія іншыя мае некалькі значэнняў. З гледзішчы лёгікі сумленьне ёсць здольнасцю чалавека разрозніваць дабро ад зла. З маральнага гледзішча — сумленьне ёсць уласцівасцю людскога розуму судзіць адвольна і беспасрэдна аб маральнай вартасці ўчненых актаў. Але сумленьне ня толькі судзіць і ацэньвае зробленыя ўчынкі, яно яшчэ перад там чым нешта зроблена выдае практычны суд, ці намераны акт згодны з маральным правам, ці не; ці яго можна рабіць, ці трэба паўстрымацца. Агульна і каротка кажучы сумленьне можна было-б назваць уласцівасцю людзкае душы адчуваць маральную вартасць намераў і ўчынкаў.

Вобразна часта гаворыцца аб голасе сумленьня, які або пахваляе, бо ганіць, або выклікае радасць і задаваленне пасля добрых учынкаў, або страшэнна мучыць пасля дрэннага.

Спаміж усіх жывых істотаў на зямлі толькі чалавек мае сумленьне, бо толькі ён мае духоўную душу. Толькі чалавеку Бог даў разумную і несмяротную душу, абдараваную вольнаю воляю і прызначаную да асягнення вечнага жыцця ў небе. І вось каб вольная воля мела магчымасць добра кіраваць паводзінамі чалавека, Бог даў чалавеку непамылнага дарадніка — сумленьне. Было шмат багасловаў і сьвецкіх вучоных, якія проста азначалі сумленьне, як голас Бога ў дышу чалавека. Ды ці толькі багасловы і вучоныя! Гэткая ёсць найбольш распаўсюджаная думка ў народных масах. Амэрыканскі місіянар а. Тамаш Дюпэрон апавядае такое здарэнне са сваяе дзейнасці. Аднойчы ў ваколіцы Канзас, дзе жывуць яшчэ індзейцы «Кікапу» з групы Альгонкін, сустрэў яго правадыр аднае групы і ўбачыўшы ў руках місіянара брэвіяр, казаў: «Чорны сурдуд (так індзейцы называюць каталіцкіх сьвятароў, ці-ж ня праўда, што гэтая кніжка, якую ты чытаеш, ёсць Сьвятое Пісаньне?) На патакуючы аказ місіянара індзеец казаў далей: «Мы ня ўмеем чытаць, але мы маем так-жа Сьвятое Пісаньне! Вось

дзе яно! — казаў, паказваючы на сваю грудзіну — І гэтае «Сьвятое Пісаньне» кажа нам, што Вялікі Дух заўсёды глядзіць на нас. Гэтая сьвятая кніга забараняе нам красьці каня, карову, агулам ўсё тое, што належыць іншым людзям. Гэтая сьвятая кніга забараняе мне пажадаць жонку майго бліжняга; яна забавязвае мяне дбаць аб маім бацьку і матцы ў іх старасьці і падзяліць з імі нават апошні кусок хлеба. Бачыш, чорны сурдуд, ўсё гэта кажа мне сьвятая кніга ў маім сэрцы».

Цяжка больш проста, ясна і вобразна апісаць сумленьне, як гэта зрабіў той няграмажны індзеец, ды няма патрэбы даўжэй затрымювацца над азначэннем сумленьня, але варта звярнуць увагу на што іншае. Калі ўва ўсіх людзей ёсць сумленьне, дык як паясьніць той факт, што ня ўсе адволькава слухаюцца сумленьня, а нават ведамы выпадкі, калі людзі быццам зусім перастаюць адчуваць яго голас?

У дзейнасці чалавека сумленьне мае не вырашаючы, а толькі дарадчы голас. Уласцівую пастанову нешта зрабіць, або паўстрымацца ад дзейнасці выдае вольная воля чалавека. У выніку гэтага здараюцца выпадкі, калі воля ня годзіцца з сумленьнем і нават з розумам, тады і зьяўляюцца ўчынкі, якія ня годзяцца з голасам сумленьня, а нават яму супярэчаць. Так вольную волю, як і сумленьне чалавек атрымювае разам з душою — кажацца, што яны ўроджаныя, але дзеля таго, каб яны занялі належнае месца ў жыцці чалавека, мусяць разьвівацца і даспяваць. Калі-ж узгадаваньне чалавека будзе такое, што замест разьвіваць сумленьне, будзе прыглушаць ягоны голас, дык ня дзіва, што з часам голас сумленьня можа аслабнуць, але поўнасьцю заглушыць гэты магучы нябесны голас ніколі нікому не ўдалося. Гісторыя ведае нязьлічаныя выпадкі, калі скрытыя забойцы дзесяткі гадоў пасыла сваіх правінаў самі зьяўляліся да судзьдзяў, каб адпакутаваць за свае злочны.

Вельмі характэрна, што людзі, якія страцілі ўсякую веру, ці тыя, што яе ніколі ня мелі і для якіх рэлігійныя маральныя вымаганьні практычна ня існуюць, ня могуць у сабе заглушыць голас сумленьня. Сучасныя бязбожныя дзяржаўныя сыстэмы даюць шмат прыкладаў на гэта. толькі нажалі мала з іх даходзіць да агульнага ведама. Для прыкладу вось пару здарэнняў, якія былі трапілі на старонкі прэсы. Чэкіст, які 4-VI-1918 г. застрэліў пермскага архіеп. Андроніка, ня мог сабе нідзе знайсці месца і едучы на Усходня — Кітайскай чыгунцы, трапіў пад цяжнік. Яму адрэзала абедзве ногі. Лежучы ў харбінскай больніцы, ён да самае сьмерці крычаў: «Ратуйце мяне, ра-

туйце: вось Андронік ідзе, Андронік ідзе» Іншы чэкіст тав. Жуков, які 30-III-1923 г. распрэліў магільскага пралата Канст. Буткевіча і агулам за свой век меў на сумленні жыццё больш 2000 людзей, адчуваў такі дакор сумлення, што кончыў жыццё самагубствам. Падобных прыкладаў ёсць тысячы.

Асабліва моцна адзваецца сумленне перад сьмерцю, тым з большым дакорам яно асуджае тады ўсе зробленыя калісь злочыны, чым менш астаецца жыцця і дзеля гэтага сьмерць людзей з нячыстым сумленьнем бывае нязвычайна жаклівай.

Тады толькі адзіная шчырая споведзь спалучаная з сапраўдным каеннем дае чалавеку супакой.

Шчаслівы той чалавек, хто праз усё жыццё захавае чыстае сумленне, так каб кожнае хвіліны бяз страху мог стаць перад абліччам Найвышэйшага Судзьдзі, дзеля гэтага сьв. Бэрнард даваў такую раду: «Працуй так, як-бы дзела тваіх рук мела існаваць вечна, але жыві так, як-бы меў памерці заўтра». А гэта магчыма тады, калі чалавек навучыцца быць валадаром свае волі і слугою свайго сумлення, бо ад Бога яно паходзіць і да Бога нас вядзе.

а. Л. Гарошка.

Кардынал А. Стэпінач змагар за найвышэйшыя ідэалы

Хаця імя харвацкага дастойніка Яго Эмінэнцыі Кардынала Стэпінача ведама сёння ўсяму волянаму сьвету, не ад рэчы будзе ў часе ягонага вывышэння пераглянуць ягоны жыццёвы шлях, бо гэты шлях вельмі характэрны для сучаснага каталіцкага ерарха з краіны апанаванай камунізмам. Ён прайшоў цвёрдую жыццёвую школу ў барацьбе за найвышэйшыя ідэалы: за Бога і за бацькаўшчыну.

Алёізы Стэпінач радзіўся 8 траўня 1898 г. ў вёсцы Красічы ў Харвацыі ў сям'і сялян, каторыя апрача Алёіза мелі яшчэ адзінаццаць дзяцей. Так ягоныя бацькі, як і дзядзька былі людзьмі вельмі пабожнымі. Асабліва маці азначалася глыбокім хрысьціянскім жыццём.

Як толькі Алёізы дарос да школьнага веку, пайшоў у народную школу ў роднай вёсцы, а пасля яе кончыў гімназію ў Загрэбе. Прайшоўшы шчасліва матуральны экзамін, ён быў пакліканы ў войска і хутна авансаваў на афіцэра. У 1917 г. быў ранены ад разрыву міны і амаль у цудоўны спосаб астаўся пры жыцці. Потым трапляе ў палон і быў перавезены ў Італію, адкуль дабравольна далучаецца да альянтаў і едзе на фронт пры Салёніках.

Пасля заканчэння вайны вярнуўся на бацькаўшчыну і праз год запісваецца на агранамічны факультэт у Загрэбе, хутка аднак перарывае студыі, вяртаецца ў бацькаўскую хату ў Красічы і там чатыры гады працуе як звычайны селянін.

У 1924 г. адчувае святарскае пакліканьне і выезджае ў Рым, там на Грэгарыянскім унівэрсытэце студыюе філязофію і тэалёгію, здабываючы навуковыя ступені доктара філязофіі і тэалёгіі.

У 1930 г. атрымлівае святарскія сьвячаньні і атрапляе сваю першую сьв. Службу Божую ў слаўнай базыліцы на Эсквіліне, ведамай пад назовам Маці Божай Большай. Варта ўспомніць, што ў гэтай самай сьвятыні калісьці атраплялі сьв. Літургію ў бізантыйска-славянскім абрадзе сьвятыя апосталы славян браты Кірыла і Мяфод.

Год пасля атрымання сьвятарства айцец Стэпінач вяртаецца ў Харвацыю, каб заняць адказнае становішча ў канцылярыі Загрэбскага архібіскупа, пры гэтым ён часта адведвае прыгарадскую бядоту, дапамагае ім парадзімі ўва ўсіх жыццёвых цяжкасьцях.

У 1934 г. папа Піі XI назначае а. др. Стэпінач архібіскупам коад'ютарам тагачаснага Загрэбскага Архібіскупа А. Баўэра.

За свой пастырскі кліч архібіскуп Стэпінач прымае словы псалму: «На Цябе, Госпадзе, надзеюся» Як архібіскуп-коад'ютар ён мае шмат працы, але яе хутка прыбывае значна больш, калі ў 1937 г. пасля сьмерці Я. Э. Баўэра стаецца Загрэбскім Архібіскупам. Цяпер ён, не ашчаджаючы самога сябе, аддае ўсе сілы на зарганізаваньне каталіцкае акцыі, Карытасу, заснаваньне новых парахвіяў, арганізацыю эўхарыстычных кангрэсаў, школаў і каталіцкае прэсы. Ён быццам прадчуваў надыходзячую небяспеку і рабіў ўсё неабходнае, каб падрыхтаваў да яе і сьвятароў і вернікаў. Ён перасьцерагаў народ перад пагрозай камунізму і націзму.

Загрэбская епархія налічвае каля 2 мільёны вернікаў. Гэта адна з большых каталіцкіх епархіяў у сьвеце. Сваю адказнасьць за толькі душ архібіскуп Стэпінач разумеў вельмі добра.

Калі выбухла другая сусьветная вайна, Загрэбскі Архібіскуп знайшоўся ў вельмі цяжкіх абставінах. Як харвацкі патрыёт ён жадаў усяга найлепшага для свае бацькаўшчыны. Ён добра ведаў усю крыўду і несправядлівасьць, якую выпрапеў яго народ ад «старэйшата брата» — сэрбаў. Таму створаная з дапамогаю Нямецчыны Харвацыя з Павэлічам на чале — хоць і была творам фашыстоўска-націстоўскім пры тагачаснай кан'юнктуры была яму бліжэйшай чымся Харвацыя пад поўным панаваньнем сэрбаў. Аднак хрысьціянскае сумленне не пазваляла ў той час кідаць каменнем у сэрбаў і калі тагачасныя харвацкія кіраўнікі пачалі акцыю насільнага наварочваньня

сэрбаў з православія на каталіцызм, дык архібіскуп Стэпінач пратэстуе супраць гэтага гвалту над сумленнем.

У часе вайны бяда заглядала амаль у кожную хату і Загрэбскі Архібіскуп стараецца зладзіць цяпленне ўсім аднолькава.

Калі немцы ў імя сваіх тэорыяў здзекаваліся так у сябе ў Нямеччыне, як і ў акупаваных краінах над каталікамі, архібіскуп Стэпінач ня мог маўчаць і хоць у Харвацкай ўлада была ў руках протэмецкая устава, дык ён не баяўся прылюдна выказаць свой пагляд, хоць добра ведаў у якое небяспечнае палажэнне ставіць самога сябе. У адным прыватным лісьце Я. Э. Стэпінач пісаў: «Ніхто ня можа сказаць, што Загрэбскі Архібіскуп маўчаў, ці заняўся заявіць публічна аб тым, што думае Царква. Што сёння значыць сказаць штоколеды адкрыта кожны сьведомы сучаснага палажэння добра ведае, што гэта раўназначна гульні са сваёю галавою».

Вернасьць сваім прынцыпам, непакісная адвага Я. Э. Стэпінача заясьнелі яшчэ паўнейшым блыскам у часе цітаўшчыны. Камуністы закідвалі яму ўсячыну; і супрацоўніцтва з фашызмам і з націзмам і зраду дзяржавы і пад. З годнасьцю, не заікаючыся якраз тым, што яго бяспраўна судзілі, гаварыў ён праўду ў вочы. Турма, маральныя здзекі і напады не зламалі яго. Да апошніх хвілін, хаця зьняволены, адарваны ад сваіх вернікаў пастыр не адступаў ні на ёту ад занятай ім пэзіцыі

ў дачыненні да бязбожнага камунізму ці ён ёсьць ленынскі, сталінскі ці цітаўскі.

Калі папа Піі XII на сакрэтным кансістары абвесьціў лісту новых кардыналаў, былі з ім разам усе тыя, што мелі хутка атрымаць пурпуру. Ня было толькі двух славянскіх дастойнікаў: Я. Эм. Вышынскага і Я. Эм. Стэпінача. Тады Папа між іншым сказаў: «Калі Мы з вялікай радасьцю бачым Вас тут сабраных, дарагія браты, дык Мы ня можам ня ўспомніць з вялікім сумам Загрэбскага Архібіскупа, каторы дзеля тых умоваў, у якіх знаходзіцца сёння, ня змог свабодна прыбыць у гэты горад (Рым) з тым, каб мог зноў вярнуцца. Хаця ён і адсутны, Мы яго абыймаем з бацькаўскай любоўю і гарача жадаем заявіць усім, што калі Мы пастанавілі апрануць яго ў маестат рымскае пурпуры, дык ня мелі на думцы нічога іншага, як даць яму справядлівую нагароду за ягоныя вялікія заслугі, а так-жа даць сьвядоцтва ўсёй ягонай нацыі аб нашай да яе добразычлівасьці. Пры гэтай нагодзе Мы асабліва хвалім і жадаем падтрымаць на духу нашых дарагіх сыноў і дачок за іх моц і адвагу, з якою ў гэтак цяжкія часы выносяць сваю каталіцкую веру».

Кардынальская пурпура — гэта сымбаль гарачай любові Бога, Яго Царквы, гэта так-жа сымбаль гатоўнасьці праліць крыві за веру. Каму-ж як ня архібіскуп Стэпіначу герою-вязню за Хрыста яна можа лепш адпавядаць!

а. Ч. Сіповіч.

Дзяржаўныя дзеячы і рэлігія

Яшчэ на пачатку нашага стагодзьдзя найбольш модным клічам адносна рэлігіі было цвёрджаньне, што рэлігія ёсьць прыватная справа чалавека. Гэтым хацелі сказаць, што ў дзяржаўным жыцці няма месца для рэлігіі. Але сумнае дасьведчаньне змусіла шматлікіх людзей аснова перагледзець адносіны кіруючых дзейнікаў да рэлігіі і ў выніку гэтага рэлігія стаецца штораз жывейшым цэнтрам зацікаўленьня. Праўда, рэлігія на ёсьць нейкаю дзяржаўною справай, але людзі на кожную рэч і зьявішча глядзяць па-рознаму, падобна і на рэлігію — адны глядзяць на яе сутнасьць, а другія толькі на яе дачаснае і часта прыпадковае поле дзеяньня.

На працягу гісторыі былі вельмі частыя выпадкі, калі дзяржаўныя дзеячы імкнуліся накінуць рэлігіі заданьне, якое зусім ня ўходзіла ў праграму яе дзеяньня, былі шматлікія выпадкі надужываньня аўтарытэту рэлігіі, горш таго — былі выпадкі, калі сьвятасьцю рэлігіі прыкрываліся злочыны валадароў. Напрыклад у Расеі ад часоў Івана грознага пасьялоўнікі Іосіфа Валоцкага найгоршыя царскія злачынствы называлі «богапрэмудрое каварства гасудара». На Заходзе, калі па-

добнае формулы ня было, дык надужываньня рэлігіі так-жа не бракавала. Нават у пабожным сярэднявеччу побач шматлікіх сьвятых князёў і каралёў было нямала такіх, якія ў сваіх паводзінах не зьвярталі ніякае ўвагі на рэлігійныя прыпісы. А ў XVIII і XIX стагодзьдзях дык бязрэлігійнасьць была амаль паўсюдным прынцыпам дзеяньня кіруючых палітыкаў; дзеячы з рэлігійнымі перакананьнямі адсаваліся ў цень. Але якія вынікі гэтага адношаньня да рэлігіі? Гісторыкі падраховалі, што ад нараджэньня Хрыста да 1952 г. сьвет быў у поўным супакоі толькі 223 гады, а праз 1729 гадоў у каторай небудзь часьці сьвету былі войны, значыць лілася людзкая кроў.

Праўда вялі войны нават глыбока пабожныя валадары, але да гэтага іх змушала асяродзьдзе і паводзіны іншых. Сумныя гэта факты, але маюць багаты матэрыял для навукі ўсім тым, хто мае шчырае жаданьне нечага навучыцца з мінулых падзеяў і можна сьцьвердзіць пацяшаючы факт, што цяпер ёсьць гэтых людзей нямала. Калі ў Эўропе рыхтавалася першая бязбожная крывавая рэвалюцыя, дык на другім канцы сьвету Юры Вашингтон (1732-1799) разам са сваімі найблі-

жэйшымі супрацоўнікамі плянаваў, як асягнуць незалежнасць Злучаных Штатаў Паўночнае Амэрыкі; у 1787 г. на адным з паседжанняў сэнату падчас абмяркоўвання пляну дзеяння, агульнаведамы фізык і грамадскі дзеяч Бэнжамін Франклін (1706-1790) унёс такую прапанову: «Грамадзяне, малемся! Я дажыў да глыбокае старасці, але чым даўжэй жыў, тым лепш бачу, што Бог кіруе доляю людзкасці. Верабей ня можа згинуць без Яго волі, дык і дзяржава ня можа паўстаць без Яго помачы». Сэнатары паслухаліся разумнае рады і Бог дапамог хутка асягнуць намераную мэту; у 1789 г. Ю. Вашынгтон быў выбраны першым прэзідэнтам незалежных ЗША. Падчас укладання канстытуцыі да новае дзяржавы прэзідэнт Вашынгтон і сэнатары зноў зрабілі паводля рады Франкліна, што «трэба перш звярнуцца да Айца сусвету, каб прасьвяціў розум». Апрацаваная імі канстытуцыя астаецца нязмененаю да сёння.

У мінулым стагоддзі рэдка дзе было чуваць аб пабожных людзях між дзяржаўнымі кіраўнікамі, так было і напачатку дваццатага стагоддзя. Калі аднак пасля першае сусветнае вайны камуністычная рэвалюцыя ў Расеі паказала ўсім, да чаго вядзе бязбожнасць у дзяржаўным кіраўніцтве, дык штотраза часцей у вольных дзяржавах пачалі даручаць адказныя становішчы людзям глыбока рэлігійным, або проста сьвятаром.

У Аўстрыі, дзе зруйнаваная вайною гаспадарка пагражала руінаю і камуністы ўжо плянавалі захапіць уладу ў свае рукі, выбрана канцлерам ў 1922 г. а. Ігната Зайпеля (1867-1932) і ён ажыццяўляючы на практыцы вытычныя папскіх сацыяльных энцыклікаў, здолеў аздаравіць гаспадарку і выратаваць краіну ад руіны. Потым ягонае пачынаньне праводзіў Дольфус аж пакуль ня згинуў ад камуністычных напасьнікаў у 1934 г.

Перад другою сусветною вайною, калі ў Румыніі пабольшваліся нелады, прэм'ерам ураду стаецца патрыярх Міран. Падобна было некаторы час у Летуве, дзе для заспакаеньня партыйных супярэчнасцяў прэм'ерства даручана сьвятару. У Грэцыі ад 1944 г. аж да павароту караля рэгентам быў Атэнскі Архіепіскам Дамаскін. У Славацыі першым прэзідэнтам незалежнае Славакіі у гадох 1939-44 быў а. Тіслю, за гэта большавікі пакаралі яго сьмерцю.

У Партугаліі пасля ваеннага перавароту ў 1926 г. нелады ў дзяржаве пабольшваліся штотраза больш і эканамічна край збліжаўся да руіны. Тады на просьбу ваенных кіраўнікоў дзяржавы пераняў уладу др. Антон Салязар сьпяраша толькі, ўк міністар фінансаў, потым ад 1932 г. так-жа, як прэм'ер міністар. Ён правёў глыбокія палітычныя і сацыяльныя рэформы ў дусе хрысьціянскае сацыяльнае справядлівасці згодна з папскімі сацыяльнымі энцыклікамі, але дадаючы ад сябе аўтарытатнасць паводля ўласнае канцэпцыі і разь-

вязаючы ўсе партыі. Усенародны плебісцыт прыняў новую канстытуцыю і хутка настала стабілізацыя і аздаравленьне ў дзяржаве. Сёньня Партугалія лічыцца адною з найлепш зарганізаваных дзяржаваў і мае найбольш здаровую эканамічную гаспадарку. Гэткае становішча Партугалія заўдзячвае Антону Салязару аднаму з найбольш рэлігійных дзеячоў сучаснасьці. Ён агульна ведамы, як шчыры каталік, які ахвяраваў сваё жыццё Богу і народу. Ён кожны працоўны дзень распачынае малітваю і разважаньнем. Жыве ў скромным доміку, у якім сам зрабіў неабходную мэблю. Ня мае сям'і, ня прымае ніякіх дарункаў, ані візітаў. Партугалія да сёньня не навязала дыпляматычных зносінаў з Савецкім Саюзам.

Пасля другога сусветнае вайны вялася вельмі моцная камуністычная прапаганда ў Заходняй Эўропе і асабліва ў Італіі і Францыі. Суседнія дзяржавы з трывогаю прыглядаліся, што аднаго дня ў гэтых дзяржавах камуністы захопяць уладу ў свае рукі. У гэткім цяжкім палажэньні актывізуюцца дзеячы з радыё хрысьціянскае дэмакратыі; у Італіі Дэ Гаспары, у Францыі Робэрт Шуман, Жорж Бідо і інш. — крыж паволі распачаў свой наступ супраць серпа і молата, спатыкаючы вялічэзныя цяжкасьці перад сабою, але адначасна асягаючы з дня-на-дзень перамогі амаль у кожнай паліне грамадзкага жыцця.

Цяперашні прэзідэнт ЗША Двайт Айзэнгоўэр перад выбарамі на пытаньне аб адносінах да рэлігіі заявіў, што ён ад дзяцінства пераняў кліч ад сваіх бацькоў: «Баяцца Бога, гэта ёсьць пачатак мудрасьці». Потым ад амэрыканскіх дзяржаўных мужоў навучыўся, што «Гісторыі нашага краю нельга адзьдзяліць ад гісторыі багавойных сем'яў. Гэтым выясьняецца «цуд Амэрыкі». — Тыя, што закладалі падваліны незалежнасьці дзяржавы мусілі ўзяць сабе за падставу волю Стварыцеля, упісаўшы свае рэлігійныя пераканьні ў канстытуцыю. «Дык і мы маем абавязак выказаць, што нашая вера, якая заўсёды адраджаецца, дарагла да таго, каб кінуць вызваў сучасным тыранам. Чым жа ёсьць нашае змаганьне з камунізмам, калі не змаганьнем бязбожнасьці з верай ва Усемагутнага? Ведаюць аб гэтым камуністы. Яны выключылі Бога са свае сыстэмы. Калі Бог вяртаецца, камунізм мусіць уступіць!»

Пасля выбараў Айзэнгоўэра палагодзіў усе рэлігійныя фармальнасьці згодна з прыпісамі прэзбітэрыянскае Царквы, да якое ён калежыць.

Пры гэтай нагодзе варта прыпомніць даўно забыты факт аб тым, што думаў Ленін аб каталіцызьме. Сёньня агульна ведама ягоныя напады на рэлігію агулам, ведамы ягоны праграмы кліч, запісаны ў ягоных творах, што для камуністычнае праграмы «рэлігія ёсьць опіум і сівуха», дзея гэтага плянаваў яе поўнае зьнішчэньне, але гэта было толькі жаданьне скалечанае матэрыялістыч-

наю лектураю і асяродзьдзем ментальнасьці, а ў глыбіні душы нават у гэтага запэклэга ворага рэлігіі было перакананьне, што Каталіцкае Царквы не пераможа нікая сіла. Аб гэтым перакананьні Ленін прагаварыўся прыпадкам. Перад рэвалюцыяю Ленін спатыкаўся ў Парыжы з адным каталіцкім сьвятаром, які працаваў як журналіст і пасябраваўся з ім. Потым пасьля рэвалюцыі той сьвятар адведаў Леніна ўжо ў маскоўскім Крамлі. Там між іншым Ленін гаварыў свайму старому сябру: «...Глядзі людства йдзе да камуністычнага ладу... за 100 гадоў цывілізаваныя народы ня будуць мець іншае дзяржаўнае ўлады, як камуністычная. З тым аднак згаджуся, што між руінаў датыхчасовых інстытуцыяў і арганізацыяў ператрывае толькі адна, гэта каталіцкая ерархія, бо толькі ў ёй мае мейсца плянавая асьвета і падрыхтоўка тых, каторыя пакліканы да вядзеньня іншых. У Каталіцкай Царкве ерархічныя годнасьці не пераймаюць у спадку, але каб стацца

кірўніком, ерархам у Царкве найперш трэба выказаць сваю здольнасьць і падрыхтоўку. У гэтым, так мудрым, уладжаньні Царквы ляжыць вялікая маральная сіла каталіцызму. Дзеля гэтага ён трывае міма ўстрасеньняў блізка 2 тысячы гадоў. Гэта яго робіць моцным на сёньня і на будучыню. Сіла Царквы знаходзіцца ў яе маральным падкладзе, а не апіраецца на сіле гвалту і прымусу. Таму, паўтараю, праз 100 гадоў дойдзе на сьвечу да аднае формы ўлады, да камунізму і затрымаецца адна рэлігія — каталіцызм». Не падаючыю свайго імені, сьвятар апублікаваў гэтыя думкі Леніна ў ватыканскай газэце «Осэрваторэ Романо» на пачатку 1924 г. Тут, як згулам у творах Леніна, праўда зьмешаная з фантазёрствам, шле факт астаецца фактам, што сам тагачасны крэмлёўскі дыктатар і правадыр камунізму прызнаваў нязвычайнасьць Каталіцкае Царквы, якой абвесьціў вайну.

А. Самавец.

Людзкая кроў ня гіне марна

— Мая цётхна, мая мілая, не адмоўце прыняць мяне старога пераначаваць у вас адну ночку. Ледва я дайшоў сюды, так зьянямося за цэлы дзень, так зьянябыткаваўся, што ўжо і ногі адмаўляюцца слухаць. — Так прасіўся стары жабрак у цёткі Агаты, хата якое стаяла на краю вёскі.

— Ды я-б вас, дзеду, пусьціла, бо места ў хаце ёсьць, але мой мужык вельмі ня любіць жабракоў і гатоў вас сярод ночы выкінуць з хаты.

— А дзе-ж цяпер твой мужык, можа-б я з ім неяк дагаварыўся?

— Ён цяпер у млыне і там здаецца завозна, дык няма ведама калі вернецца, але затое добра ведаю, што чым пазьней вернецца, дык будзе тым больш злосны.

— Няўжо-ж ён чалавек бяз сэрца? Ці-ж ён, мая любая, выкіне мяне сярод ночы на гэты холад? — За вакном яkraз сьвістаў вецер.

— Гэтага ў яго ня купіць. З ім, дзеду, цяжка ўжыцца. Ужо ў яго дзьве жонкі памерлі, а я вось ужо трэцяя.

— Дык гэта можа і не таму, што злосны; усяк у жыцьці людзям здараецца. Ды я яго ані чапаць ня буду, ані злосьціць ня буду; перасплю дзе небудзь за-печчу, а раненька пайду сабе далей у сваю дарогу.

— Калі так наважыўся, дык аставайся; запечак у нас сапраўды такія шырокі, што там можна пераспаць.

— Вось дзякую табе, мая мілая, за добрае сэрца, хай табе любы Бог заплочіць за ўсе.

А тымчасам у млыне агацін мужык Карпей, чакаючы свае чаргі, прыслухоўваўся да гутаркі

мужчын з далёкае вёскі. Якісьці пажылы барадач, пыкаючы люльку, апавядаў:

— ...Дык я-ж і кажу, што гэтая самая Гануля доўга плакаць па сваім мужыку ня будзе мець часу, бо напэўна доўга ўдавою не астанецца, гэта-ж такога багацьця ёй асталася, што ты ні падумай.

— Мусіць Якім, каб не твая старая, дык-бы сам да Ганулі пасватаўся — засьмяяўся нехта з гурту.

— От ты, Габрусь, сівых валасоў дажыў, а розуму не дажыў — адказаў злосна Якім, выняўшы люльку з зубоў — мне ўжо вонь трэба думаць, як з сырою пасватацца, а табе дурныя шкелі ў галаве.

— Але скажы ты, як скорэ чалавек мінаецца тут ёсьць, тут няма — казаў нехта збоку — гэта-ж я таго ганулінага мужыка ўсяго тры тыдні таму бачыў тут у млыне, быў здаровы, вясёлы...

— Карпей Балацянік засыпай! — пачуўся моцны голас млынара і Карпей паволі пайшоў да сваіх мяшкоў. Ён аб нечым так паважна думаў, што ня рупіўся нават хутка засыпаць, як гэта рабіў звычайна. Відаць яму хацелася яшчэ пачуць нешта ад старога Якіма.

Змалоўшы і злажыўшы мяхі на воз, Карпей паволі ехаў дамоў і толькі час-ад-часу мармытаў сабе:

— Гм... гэткая гагода, каб хто толькі не захапіўся... Гануля...

Як калёсы загрузалі на двары, Агата хуценька выйшла памагчы Карпею скінуць мяшкі, але ён на ўзьдзіў ласкава адправіў яе назад у хату.

— Ты яшчэ ня сыпіш? І было чаго чакаць, я і

сам дам рады распрагчы, а мяшкі заўтра паскіда-
ем. Ідзі, Агата, у хату ды лажыся спаць.

Жабрак на стук калёсаў прачнуўся і чуў праз
адчыненыя дзверы гутарку Карпея з Агатаю.

— Казала, што ён вельмі люты, а тут чуваць
нешта зусім іншае, што-б гэта магло значыць? —
думаў пра сябе стары і не знайшоўшы адказу, ад-
чуваў нейкі несупакой.

Агата ўвайшла ў хату і зачыніла дзверы за
сабою; стары схваўся ў сваё запечча, але спаць
ня мог. Ён бачыў, як Агата легла спаць, як яна
хутка заснула; чуў, як зноў рыпнулі дзверы і
цехенька, нават вельмі ціхенька ўвайшоў у хату
Карпей, як ён вячэраў; заўважыў нават, што ён
ані на абразы ня глянуў, ані не перахрысціўся.
Павячэраўшы, Карпей стаў сярод хаты і да нечата
прыслухоўваўся, гледзячы на Агату. Потым ён
шчыльна пазавешваў вокны, яшчэ раз прыслу-
хаўся, у старога аж мурашкі забегалі па целу: «а
што калі за мяне возьмецца? Гэта-ж не на дабро
ён так вокны засланяе» — непакойўся дзед.

Лёгкае храпеньне сьведчыла, што Агата
сьпіць моцна і Карпей відаць з гэтага быў задаво-
лены, але ягонны паводзіны так занепакойлі ста-
рога, што ён увесь замяніўся ў зор і слух ды са-
чыў з-запечча, акрыўшы шматамі голаву, за кож-
ным рухам гаспадара дому. Тымчасам Карпей на
пальчыках падышоў да кутнага вакна і чагосьці
там шукаў за шалёўкаю. Вось ён дастаў нешта
доўгае і тонкае, укручанае ў шматку і хуценька
раскруціў шмату — у руках бліснула звычайная
пружына з парасону, але адзін яе канец быў заво-
страны. Карпей памацаў пальцам востры канец і
накіраваўся да жончынага ложка — рукі ў яго
трасьліся. Ён яшчэ раз да нечага прыслухаўся і
раптам, выхапіўшы падушку з-пад талавы Агаты,

накінуў падушку ёй на голаву і сам сеў на па-
душку, мігам адкінуў коўдра, расхіліў сарочку і
адкінуўшы левую грудзіну, шпыгануў прутком у
сэрца.

Стары са страху зашыўся ў самы куток за-
печча і ўвесь калаціўся.

Карпей сядзеў на галаве Агаты аж пакуль
сьціхлі яе апошнія ўздрыгі, тады акуратна абмыў
парасонную пружыну і палажыў яе зноў за ша-
лёўку. Пасьля акуратна абмыў жончыну грудзіну
— знак ад раны быў такі невялікі, што яго пад
жаночаю грудзінаю і заўважыць было цяжка. Усё
аглянуўшы дакладна, Карпей выйшаў з хаты, каб
пайсьці наказаць сваім родным, што «Агата раптам
памерла». Прышоўшы да брата, Карпей «бе-
даваў»:

— Вось, браце, бяда; і што гэта за такое бяз-
доўле да мяне прычапілася. Прыязджаю я да ха-
ты з млына, увайходжу ў хату, а мая Агата ля-
жыць няжывая. Праўда, дзён са тры таму нарака-
ла, што ў сярэдзіне баліць, але хадзіла і рабіла як
заўсёды...

За Карпеем і жабрак кулём выляцеў з хаты і
колькі меў сілы ў старэчых нагах, сьпяшаўся да
сярэдзіны вёскі. Там стрэнуўшы вартаўнікоў, да-
пытваўся, дзе жыве стараста. Старасту знайшлі
хутка, бо яшчэ й ня спаў, якраз прыехалі нечага
паліцыянты.

Толькі выйшаў з братавае хаты Карпей, як
яго неспадзёвана затрымалі «госьці» і адвялі за
краты, а праз пару месяцаў замест ехаць у сваты
да чацьвёртае багатае жонкі, атрымалі кару за свае
злочыны.

Людзкая кроў ніколі марна ня гіне.

А. Жменя.

НА РЭЛІГІЙНАЙ НІВЕ

ТЫДЗЕНЬ МАЛІТВЫ ЗА ЗЛУЧЭНЬНЕ ЦЭРКВАЎ.

Сёлета падобна, як і папярэднія гады, між 18
і 25 студзеня ўва ўсім каталіцкім сьвеце адбыва-
ліся ўрачыстыя багаслужэньні, каб вымаліць у
Бога ласку навярненьня нехрысьціян і злучэньня
ўсіх хрысьціян у адной Хрыстовай Царкве. Гэтая
вялікая справа вымагае вялікае Божае помачы,
шмат ахвярнае працы і перадусім шчырае маліт-
вы таму і ладзяць штогод актавы малітваў ў гэ-
тым намераньні.

**ПАВАЖНЫЯ ЗЬМЕНЫ Ў ДЫПЛЕМАТЫЧНЫХ
ПРАДСТАЎНІЦтвах ВАТЫКАНУ.**

У звязку з падняцьцем да кардынальскае
годнасьці Апостальскіх Нунцыяў у Парыжу, Мад-
рыдзе, Бэрне і Рыме, хутка адбудуцца паважныя
зьмены ў асабовым складзе вялікае колькасці
Апостальскіх Нунцыатураў.

СПРАВА АСЕДКУ АПОСТАЛЬСКАГА ПАСАДУ

Апіраючыся на адзін артыкул езуіцкага часа-
пісу «Чівільта Католика» аб эвэнтуальнай магчы-
масьці перанясеньня Апостальскага Пасаду за ме-
жы Італіі, рымскія газеты шырока расьпісваліся аб
гэткай магчымасьці, дадаючы ад сябе розныя до-
казы быццам Ватыкан ужо падрыхтоўвацца да гэ-
тае эвэнтуальнасьці, назначаючы шмат кардына-
лаў нейтальянцаў, каб усюды магчы мець дастат-
ковую колькасць ерархаў для Кардынальскае Ка-
легіі. Тым эвэнтуальным новым аседкам нібы мае
быць Сан Франціско. У адказ на гэтыя пагалоскі,
ватыканская газета «Осэрваторэ Романо» апублі-
кавала артыкул, які выказвае поўную беспадстаў-
насьць усіх гэтых прыпушчэньняў, бо Сьвяцей-
шы Айцец ня мае ніякага намеру пакідаць Рым.
І на старое запытаньне: «Quo vadis»? («Куды

йдэш?) папа заўсёды алказвае: «Нікуды! Я астаюся тут».

ЖАНОЧЫЯ МАНАСТЫРЫ НА ШЛЯХУ РЭФОРМЫ

У Каталіцкай Царкве ёсць 1.152 розных жаночых чынаў разам з іхнымі рознавіднасцямі і адгалінаваннямі. Усе яны маюць больш мільёна манахаў. Таму што ўмовы сучаснага жыцця шмат змяніліся ў параўнанні да папярэдніх вякоў, дык ня дзіва, што некаторыя манашыны чыны знайшліся ў такім становішчы, якое паважна змяняе іхнюю дзейнасць, а нават некаторым пагражае ліквідацыя. Дзеля гэтага з пачыну Свяцейшага Айца летась у палавіне кастрычніка адбыўся ў Рыме міжнародны Кангрэс генэральных ігуменяў жаночых чынаў, на якім разглядалася пытанне супрацоўніцтва розных чынаў, актывізацыя іхняга жыцця і нават змена вопраткі некаторых чынаў у кірунку ўпрашчэння. Бязумоўна, што векавыя звычкі не змяняюцца на працягу некалькі дзён, аднак няма сумніву, што вынікі Кангрэсу праз некаторы час стануць відавочнымі.

ПАЛАЗЭНЬНЕ САВЕЦКАЕ ПРАВАСЛАЎНАЕ МІСІЇ Ў ПАЛЕСТЫНЕ.

Пасля таго, як Савецкі Саюз 11 лютага г.г. парваў дыплёматычныя зносіны з Ізраэлем палажэнне савецкае праваслаўнае Місіі ў Палестыне сталася вельмі няпэўным. Да часу ўтварэння Ізраіля ў Палестыне была ад даўных часоў праваслаўная Місія залежная перш ад царскае ўлады, а потым ад Зарубежнага Синоду. Ізраільскія ўлады, пераняўшы кіраўніцтва краінай, перадалі маемасць Місіі прадстаўніком Маскоўскага Патрыярха, а цяпер, пасля разрыву дыплёматычных звязкоў, ізраільскія ўлады далі да зразуменьня прадстаўніком Маскоўскага Патрыярха, што яны мусяць пакінуць Палестыну разам з савецкімі дыплёматамі. Таму, што маемасць Місіі багатая і дае магчымасць мець кантакт з усходнімі патры-

ярхамі, дык «манахі» Маскоўскага Патрыярха робяць старанні, каб астацца ў Місіі.

СУПРАЦЬКАТАЛІЦКАЯ ПРАПАГАНДА Ў ПОЛЬШЧЫ.

Распачатая ў канцы мінулага году ўзмоцненая хваля супрацькаталіцкае прапаганды, сёлета яшчэ больш узмоцнілася. Галоўная камуністычная польская газета «Trybuna Ludu» дня 20 студзеня апублікавала лісту «святароў-шпіёнаў», якія ўжо арыштаваныя з пагрозыліваю зацёмкаю пад адрасам іншых, неназваных паіменна, «забытых у шпіянаж царкоўных дзеячоў».

У Кракаве адбыўся суд над 7 сьвецкімі і духоўнымі дзеячамі з каталіцкіх арганізацый—усе абвінавачаныя паводля савецкае сыстэмы «прызнаваліся да шкоднае дзейнасці супраць дзяржавы», дык ня дзіва, што ўканцы выдана смяротны прысуд тром сьвятром, чацьвёртага засуджана на дасмяротную турму, а рэшта атрымала кары ад 15 до 8 год турмы.

Варшаўскае радыё 12 лютага абвінаваціла агулам польскіх біскупаў, як «ворагаў народу, якія падтрымоўваюць элементы варожыя да камуністычнага польскага ўраду».

У ЮГАСЛАВІЇ СУПРАЦЬКАТАЛІЦКІЯ АТАКІ ПРАДАЎЖАЮЦА.

Югаслаўскі камуністычны ўрад у сваёй варажасці да каталіцызму нічым ня розніцца ад іншых камуністычных «народных дэмакратыяў». Дня 18 сьнежня мін. году югаслаўскі ўрад сарваў дыплёматычныя зносіны з Ватыканам і пры гэтай нагодзе ў прэсе паўторана розныя напасылівыя заклікі супраць Апостальскага Пасаду. Дня 15 студзеня тайная паліцыя зрабіла вобшыск у канцылярыі Загрэбскае Біскупіі і ў памешканні біскупа суфрагана, дарэмна шукаючы якіх колечы дакументаў, каб абаснаваць свае напярэд выдуманыя абвінавачанні супраць каталіцызму.

БЕЛАРУСКАЯ ХРОНІКА

БАЦЬКАЎШЧЫНА.

Дзейнасць савецкіх ерархаў.

Ад двух гадоў «Журнал Московской Патриархии» большую частку сваіх старонак прызначае выключна для савецкае прапаганды «за мір». Які характар мае гэтая прапаганда можа сьведчыць «пастырскі ліст» пінскага яп. Паісія (Образова) надрукаваны ў Ж.М.П. Нр. 10 з 1952. Вось выняты з яго (у перакладзе з расейскае мовы): «Узлюбленыя айцы, браты і дзеці! Хай у нашых сэрцах заклік Канфэрэнцыі (У абароне міру) знойдзе належнае водгулле і поўнае спачуццё. Адклінемся на яго живою і заўсёднаю гатоўнасцю служыць

справе міру...» Далей пералічаюцца пагрозы для міру зразумела толькі з боку «крывавых англо-амерыканскіх імперыялістаў» і потым зноў ідзе заклік: «Памножым, браты, нашыя старанні ў абароне міру. Будзьма гарачымі патрыятычнымі пачуццямі любіць нашу магутную радзіму — Савецкі Саюз...» І так да канца. Аб Беларусі няма і ўспаміну. Відасць, што цяпер у СССР асталіся на волі толькі такія «ерархі», якія спаборнічаюць з камуністычнымі агітатарамі ў выкананні дырэктываў партыі, а іншыя «дзесці» зыклі.

Вылюдненне Беларусі прадаўжаецца.

Штогод савецкая прэса падавала лік вучняў



Гасьцінец у Наваградчыне.

у школах, але сёлета хоць «Звязда» ўжо некалькі раз гаварыла аб школьніцтве ў БССР, ніразу не падала дакладнага ліку вучняў, толькі раз зацёміўшы, што іх ёсць больш, як 1.400 тысяч. Нават міністар асьветы БССР І. Ільошын у сваім артыкуле аб «Народнай адукацыі ў новай пяцігодцы» абмяжоўваецца да частковых даных, агульнага-ж ліку вучняў не пдае. Відаць, што гэта цяпер няпрыемны факт, які міністар стараецца абыйці пуста-слоўем, што сёлета павялічыўся лік сямігадовых і сярэдніх школаў, але ня кажа, што нават і гэтае павялічэньне зроблена коштам пачаткавых школаў, якіх відаць асталося так мала, што аб іх так-жа ні-дэ няма ўспаміну. Міністар кажа, што павялічыўся лік вучняў 5-х і 8-ых клясаў, але ні слова ня кажа аб тым, што сталася з іншымі клясамі. Гэтая моўчанка і недагаворы ёсць грозным сьведчань-нем аб далейшым апустахэньні на Беларусі.

Ахова помнікаў архітэктуры.

Як паведамляе «Звязда» Нр. 285 з 3-ХІІ-52 на абшары БССР узятая пад ахову 125 родных помнікаў архітэктуры і некаторыя з іх будуць аднаўляцца. Між іншымі мае быць адноўлены полацкі Сафійскі сабор з ХІ в. Спаса-Еўфрасі-нінская царква з ХІІ в. — але не для культу, а толькі, як помнікі архітэктуры. Там-жа паведам-ляецца, што «спэцыялісты цэнтральнае рэстаў-рацыйнае майстэрні ў Маскве выявілі ў Спаса-

Еўфрасінінскай царкве (у Полацку, не ў Маскве) пад пазьнейшымі пластамі тынкоўкі фрэскавы жывапіс ХІІ ст. Гэты жывапіс будзе дасьледава-ца, як помнік унікальнай каштоўнасьці». Разу-меецца будуць дасьледаваць маскоўскія спэцыя-лісты.

«Першы блін коман».

У менскай «Звяздзе» Нр. 289 з 9-ХІІ-52 апублікавана рэцэнзія В. Вольскага на кнігу праф. М. Добрыніна «Беларуская літаратура. Стара-жытны перыяд» без паданьня мейсца і даты вы-даньня.

Рэцэнзэнт гаворыць, што гэта першы і адзі-ны дапаможнік па гісторыі беларускае літарату-ры эпохі феодалізму (аб Янчуку цяпер больш не гавораць). Што нас цікавіць ў названай рэ-цэнзіі, дык гэта адносіны да рэлігій так самога аўтара кнігі, які рэцэнзэнта.

З артыкулу відаць, што аўтар падходзіў да беларускае літаратуры і да гісторыі паводля ма-скоўскага рэцэпту і дзе толькі мог «арганічна злучваў» беларускую літаратуру ці то з Кіеў-скай Руссю, ці пазьней з Масквою — за гэта аўтара хваліць. Але відаць, што ў гэтым кірун-ку аўтар шмат перастараўся, бо дайшоў да таго, што проста пераказваў пагляды расейскіх цар-скіх гісторыкаў, рэцэнзэнт кажа: «некрытычна адносіўся да выказваньняў афіцыйных гісто-

рыкаў праваслаўнае царквы». Напрыклад супрацькаталіцкую палемічную літаратуру Дабрынін ацэньваў, як адну сучаснасьць, ствараючы ўражэньне быццам толькі абаронцы праваславя змагаліся за інтарэсы народу. Тут ужо нават камуніст Вольскі мусіць сьцьвердзіць, што «Беларуская палемічная літаратура была далёка неаднароднай і ў сваім праваслаўным лягэры». Пагляды Дабрыніна на творы Хрыстофора Філялета, Лявона Карповіча, Васіля Цяпінскага — кажа Вольскі — ёсьць «паўтарэньнем пагляду царкоўных гісторыкаў», разумеюцца расейскіх. Аб творчасьці Сымона Буднага, Філона Кміты, Тюдара Еўлашэўскага, Андрэя Рымшы зусім нічога не ўспамінае. Зазначаючы гэты факт рэцэнзэнт баіцца дадаць, што гэта так-жа ідзе па той-жа лініі расейскіх гісторыкаў, каб зьменшыць беларускую літаратуру. Словам аўтар перастараўся.

Уканцы падаецца многазначны факт, што кніга была напісана парасейску і потым пераложана на беларускую мову, значыць цяпер прафэсар беларускае літаратуры на беларускім унівэрсытэце выкладае парасейску.

З усяга аднак відаць, што, як ні калечаць сучасныя акупанты слаўнага мінулага беларускага народу, яно ніяк не зьмяшчаецца на пракруставым ложку маскоўска-бальшавіцкіх імперыялістычных тэорыяў.

АНГЛІЯ.

Літургічныя выстаўка.

Праз тры дні 8-10 студзеня г.г. пры манастыры сьв. Філёмэны ў Каршольтон каля Лёндану адбывалася цікавая выстаўка, якую папулярна называлі літургічнай.

З пачыну а. Карла Вард выстаўка была арганізавана так, каб вернікі маглі лепш зразумець літургічныя абрады Службы Божае, іхнюю гісторыю і сэнс. У паасобных адзьдзелках глядач мог бачыць, як адпраўляецца Служба Божая ў гушчарах Афрыкі, як на мараплавах, як выглядаюць літургічныя кніжкі цяпер, як выглядалі ў часе прасьледаваньня рэлігіі ў Англіі, якая ёсьць літаратура аб сьв. Літургіі і дзе яе можна дастаць.

Асобны адзьдзел быў прысьвечаны для Беларускае Каталіцкае Місіі ў В. Брытаніі. Тут былі выстаўлены іконы, беларускія рэлігійныя часопісы і літургічная вопратка.

Даклады, фільмы і супольныя малітвы дапамагалі ўцяміць сэнс выстаўкі.

11 студзеня ў царкве сьв. Эльпіга ў Валінгтон а. Ч. Сіповіч адправіў Службу Божую ва ўсходнім абрадзе. Сьпяваў хор беларусаў з Лёндану, а літургічныя малітвы і абрады высяняў а. Двайер. Царква была перапоўненая малельнікамі. Шматлікія ангельцы цікавіліся ўсходнім каталіцкім абрадам, а так-жа і Беларускаю, аб якой

большасць з іх пры гэтай нагодзе даведваецца ўпяршыню. Гэтка-ж выстаўка была наладжана ў Каршольтон ўжо два разы ў папярэднія гады і абодва разы ўдзельнічала беларуская Каталіцкая Місія.

3 жыцця «Руні».

У нядзелю 15 лютага ў Лёндане адбылася зборка Лёнданскага адзьдзелу БАКА «Рунь». Распачалася яна Службаю Божаю, якую адправіў а. Ч. Сіповіч і сказаў казаньне аб Вялікім Посьце. Пасьля адбыўся супольны абед і даклад А. Надсона аб кардынале Ньюмане. На зборцы былі прысутныя тосцы з Таварыства Украінскіх Студэнтаў Каталікоў «Обнова».

У сераду 18 лютага ўвесь Лёнданскі адзьдзел «Руні» быў у Альбэрт Галь, дзе выконвалася ораторыя кампазітара Эльгара «Сон Геронцыя» на словы паэмы кардынала Ньюмана такога-ж назову.

Тыдзень Студыяў «Руні» ў 1953 г.

Галоўная управа БАКА «Рунь» у сваім бюлетэні Нр. 4 паведамляе, што чарговы Тыдзень Студыяў адбудзецца сёлета ў доме а.а. Марыянаў у Лёндане між 26 ліпеня і 2 жніўня. Тэма студыяў «Хрысьціянскі элемент у беларускай культуры». Кошты ўдзелу ў Тыдні 3 фунты і 10 шыл. Па дакладнейшыя інфармацыі зьвяртацца на адрас «Руні»: «Run», Marian House, Holden Avenue, London. N. 12.

БЭЛЬГІЯ.

«Наперад» вышаў зноў.

Пасьля трохгадовага перапынку аднавіў свой выхад часопіс «Дванаццаткі» — «Наперад», але гэтым разам ён вышаў друкам і ў пабольшаным аб'ёме. Рэдакцыя цяпер знаходзіцца ў Лювэне, дзе студыёе большая частка сяброў «Дванаццаткі».

ГІШПАНИЯ.

«Апокрыф» пагішпанску.

У гішпанскім часопісе «Nosotros» Нр. 1. з гэтага году надрукаваны ў перакладзе на гішпанскую мову «Апокрыф» Максіма Багдановіча. Пераклад зроблены прыгожаю гішпанскаю моваю і перакладчык Янка Сурвіла гэтым пачынам зрабіў добрую прыслугу для Беларускае літаратуры, шкада толькі, што рэдакцыя зьмяніла назву твору на «Кветку Васілька» (La flor azul).

3. Ш. А.

3 жыцця беларускіх арганізацыяў і ўстановаў.

● **Згуртаваньне Беларускае Моладзі ў ШША.** мела 27 і 28 сьнежня м. г. свой Другі Зьезд. Пасьля малебна, які адслужыў уладыка Васіль яп. БАГМЦ і прывітаньняў адбыліся справаздачы галоўнае ўправы і адзьдзелу. Было нямала цяжкасьцяў у арганізацыйным жыцці, але было так-жа шмат асягненьняў, дык уступаючая ўправа

заслужана атрымала абсалюторыю з падзякай. Новую ўправу выбрана ў такім складзе: стршыня — М. Тулейка, заступнік старшыні — М. Белямук, сакратар — Г. Орс, скарбнік — Г. Ганчарэнка, сябры ўправы — М. Сэрдэчэнка, С. Карніловіч і М. Заморскі. Уканы намераны некалькі пунктаў да пляну працы на йдучы год.

● Сёлета а. Янка Тарасэвіч выдаў у студзені на шапірографе першы «Лісток к Беларусам». Новае выданьне мае сьціплую форму, усяго дзьве старонкі і выключна рэлігійны змест. Няма ведама, ці выданьне мае быць пэрыядычным.

● У Беларускай Інстытуце Навукі і Мастацтва 14-га сьнежня м. г. адбыўся гадавы сход сяброў у памешканьні Беларускае Хаткі ў Нью Ёрку. Справаздача тымчасовае ўправы БІНМ выказала, што намечаны плян працы выкананы, не зважаючы на вялікія цяжкасьці. Цяпер БІНМ мае звыж 50 сяброў, выдаў два нумары «Запісаў» і падрыхтоўвае да друку некалькі твораў, адначасна рыхтуючыся да адкрыцця паасобных сэкцыяў. Але для нармальнае працы Інстытуту нестae свайго памешканьня. Пасля абсалюторыі ўступаючай управе і прадysкутаваньня ды прыняцця статусу, тайным галасаваньнем выбрана сталую ўправу ў такім складзе: старшыня — доц. Я. Ліманоўскі, сябры ўправы: др. В. Тумаш, др. У. Сядура, Н. Арсеньева і М. Панкоў. Кандыдаты ў управу і яны-ж Наглядная Рада: праф. Л. Акіншэвіч, яп. Васіль, Р. Крушына.

● Сёлета ў ЗША сталіся больш частымі, як у папярэднія гады рэфэраты з галіны беларускае ды і аб Беларусі. Дня 7 студзеня др. Ул. Сядура прачытаў ва Украінскім Літаратурна - Мастацкім клюбе ў Нью Ёрку рэфэрат на тэму: «Тэатральная доля драматургіі Янкі Купалы». Дня 15 студзеня Сп. А. Д. прачытаў рэфэрат для студэнтаў Колюмбус Унівэрсытэту на тэму: «Камуністычная тэорыя і практыка ў дачыненні да нацыянальнае свабоды ў СССР», багата ілюструючы рэфэрат прыкладамі з гісторыі Беларусі. Дня 31 студзеня др. В. Тумаш прачытаў у Беларускай Інстытуце Навукі і Мастацтва рэфэрат: «Беларускія культурныя ўплывы на Расею». 26-га лютага А. Адамовіч прачытаў рэфэрат у Крывіцкім (Беларускім) Навуковым Таварыстве рэфэрат: «Прырода ў творчасьці беларускіх пісьменьнікаў».

● Беларускай Інстытут Навукі і Мастацтва арганізуе **Усебеларускі Архіў**, які мае складацца з трох адзьдзелаў: архіўнага, музэйнага і бібліятэчнага. Дырэктарам Архіву зьяўляецца Мікола Паномоў. Экспанаты, друкі і ахвяры слаць на адрас: Mr. Pankov Nicolaus, All. Whiteruthenian Archives, 56-49, 59, Place Maspot'h 78, L. I. N. Y., U. S. A.

● Дня 14-га лютага ў Нью Ёрку Згуртаваньне Беларускае Моладзі ладзіла ў Ленокс Галь вя-

лікі **Канцэрт-Баль**. Добра выкананая канцэртная частка з харазымі сьпевамі, выступамі акардэаністкі і скетчам і добры настрой, які адчуваўся ўвесь час падчас балю сьведчыў аб тым, што імпрэза адбылася ўдала і ўсім прысутным прынесла вялікае задавальненьне.

НЯМЕЧЧЫНА.

Важная Канфэрэнцыя.

Прадстаўнікі экзыльных урадаў: Беларускае Народнае Рэспублікі, Грузінскае Дэмакратычнае Рэспублікі і Украінскае Народнае Рэспублікі ў днёх 14-16 лютага г. г. на канфэрэнцыі у Карльсруэ абмяркоўвалі пытаньні: супрацоўніцтва між названымі ўрадамі, каардынацыю антыбальшавіцкага вызвольнага змаганьня і адносіны да Амэрыканскага Камітэту Вызваленьня. Канфэрэнцыя закончылася поўным узгадненьнем датычна ўсіх абмяркоўваных пытаньняў.

ФРАНЦЫЯ.

Беларускія Каляды ў скаўцкім гуртку.

Гурток францускіх скаўтаў парыскага прадмесьця Нойі падчас мінулых Калядаў ажыццявіў цікавую думку: паказ сьвяткаваньня Нараджэньня Хрыста ў розных краінах. Група скаўтак, да якое належыць беларуская скаўтка Ёвонка Шыманец, вельмі ўдала паказала звычкі Сьвятога Вечару ў беларускай хаце з Куцёю, з калядоўшчыкамі, ну і, зразумела, з паясьненьнямі беларускіх калядных абрадаў. Між іншых паказаў беларускі выканана майлепш, выклікаючы агульнае зацікаўленьне ў глядачоў так рэлігійнымі звычаямі, як і самою Беларуссю.

Гадавы Сход АБРФ Адзьдзелу Ля Крэзо.

Адзьдзел у Ля Крэзо Аб'яднаньня Беларускіх Работнікаў у Францыі дня 1-га лютага меў свой гадавы сход. Справаздачы дагэтуляшняй Управы і Рэвізійнае Камісіі выказалі і пацьвердзілі сущаючы факт, што хоць арганізацыя мела некаторыя недахопы, але агулам магла выказацца паважнымі асягненьнямі ў праробленай працы і дабыць сабе належны аўтарытэт як між суродзічаў, так і іншых нацыянальнасьцяў. Новую ўправу выбрана ў такім складзе: старшыня — Ё. Нагорны, сакратар — Ю. Гасьцееў, скарбнік — М. Булыга.

На выдавецкай ніве.

Беларуская Сэкцыя пры Хрысьціянскім Сындыкаце Работнікаў у Францыі сёлета пачала выдаваць свой інфармацыйны бюлетэнь «Сындыкальныя весткі».

Выдавецтва «Моладзь» сёлета зрабіла сапраўды паважны ўклад у літаратуру беларусазнаўства на эміграцыі сваім другім выданьнем кнігі П. Кавалі «Беларусь у датах, ліках і фактах». На 108 старонках зьмешчаны багаты інфармацыйны матэ-

рыял з усіх галінаў беларускае культуры. Уканцы ёсць карта Беларусі. Прыгожая каляровая вокладка з беларускім арнаментам робіць і вонкава добрае ўражэнне. Кніга каштуе 450 фр., яе можна набыць у рэдакцыі «Моладзі».

ПАДЗЯКА.

Трусаў Аўгень гэтым шляхам перасылае сваю шчырую падзяку ўсім ахвярадаўцам, якія падтрымалі яго ў вялікім няшчасці і дапамаглі шчасліва перанесці цяжкія дні жыцця.

Абразкі з жыцця

ДА КОЖНАГА БОГ ПРАМАЎЛЯЕ ПА-РОЗНАМУ.

Перад другою сусветнаю вайною ў ваколіцах Баранавіч быў шырока ведамы бязьлітасны сэквестратар Р-кі. Калі прайшлі балшавікі, ён стаўся настаўнікам і выроўніваўся спаміж іншых тым, што заўзятая займаўся бязбожнаю прапагандаю. І вось гэтаму чалавеку трапіўся выпадак, які яго змяніў да непазнання. Калі першыя нямецкія самалёты летам 1941 году бамбілі Баранавіцкую станцыю, Р-кі прайходзіў праз чыгуначны шлях і, ня маючы куды дзецца, схваўся каля вялікага кастра дроў. Раптам яму пачулася, быццам нехта кажа: «Уцякай адгэтуль!» Ён аглянуўся, нідзе нікога ня было, дык зноў сеў, але той-жа голас яшчэ мацней азваўся: «Уцякай хутчэй!» У страху, доўга ня думаючы, Р-кі перабег да другога кастра. Толькі там сеў, як бомба разьнесла дазваньня папярэдні касцёр. І вось калішні недаверак, седзячы пад кастром, пачаў маліцца і потым пры кожнай нагодзе апавядаў сваім знаёмым і незнаёмым людзям аб вялікай Божай міласэрнасці да сябе. Толькі, ці доўга ён будзе памятаць аб гэтай міласэрнасці?

КІНЬ ЗА САБОЮ, ЗНОЙДЗЕШ ПЕРАД САБОЮ.

У часе першае сусветнае вайны маленькі Л., падобна, як шмат тысяч беларускіх дзяцей, стаўся амаль круглым сиратою, бо бацька быў на фронце, а маці хадзіла штодня капаць акопы. Калі малому дакучаў голад, ён часта заходзіў да вясковае краўчыхі і там або яна сама, або яе стары бацька давалі яму штоколедчы, каб «кішкі ня пралі марша».

Ад таго часу мінула каля паўтара дзясятка гадоў і жыццё паважна змянілася. Малы Л. падняўся на ногі, пайшоў у людзі і пераехаў жыць у горад. І вось аднойчы старому бацьку краўчыхі сталася няшчасце — яго засудзілі на 3 месяцы ў турму. Нявымоўна сумна і горка было старому за кратамі, да таго і голад дакучаў. Даведаўшыся аб гэтым здарэнні, Л. час-ад-часу прыносіў старому падаянку.

Адсядзеўшы тры месяцы стары вышаў з турмы, прайшоў да Л. і цалуючы яго, як роднага, гаварыў:

— Ці думаў я, унучку, як табе калісь даваў хлеба, што ты мяне на старасць будзеш карміць, ды яшчэ дзе? У праклятай турме! Не дарма дажыць людзі: кінь за сабою, знойдзеш перад сабою.

ЗАКАМЯНЕЛЫ КРЫВАПРЫСЯЖНІК.

У Міры, Стоўпцах і Наваградку ўсе судзьдзі

адвакаты ведалі Базыля Маханеўскага, як лясцага каня. Ён быў сведкам ўва ўсіх тых справах, якія былі чыстым круцельствам. Прысягаў Базыль заўсёды на жонку і на дзяцей, што гаворыць шчырую праўду.

Людзі ня раз лаялі Базыля, а старэйшыя гаспадары ўпэўнена цьвярдзілі: «Накліча ён ліха на юваю голаву». І сапраўды так сталася. У часе польска-балшавіцкае вайны каля базылёвае вёскі затрымаўся фронт і пасыпаліся на вёску кулі і снарады. Першы снарад, які ўпаў у вёску, трапіў у базылёву хату, смяротна параніў жонку, забіў адно дзіця, а другое пакалечыў. Сам Базыль астаўся непашкоджаны. Больш нікога ў вёсцы не забіла дык усе былі перакананы, што гэта Божы палец закрануў крывапрысяжніка. Базыль так-жа ўбачыў на сабе Божую кару і нейкі час не паказваўся ў судзе, але потым ажаніўся другі раз, пачаў заглядаць у кілішак і забыўся аб Божай перасцярозе.

ХТО ПАД КІМ ЯМУ КАПАЕ, ТОЙ САМ У ЕЯ ўПАДАЕ.

Графіня П., аўдавеўшы, мела вока на свайго інж. ляснічага, але на перашкодзе яе плянаў, была жонка і дзеці ляснічага. Начытаўшыся крымінальных раманаў, графіня займела шалёную думку. Калі прыехаў яе сын з універсітэту на ваканс, яна наладзіла вялікае паляванне, ляснічага выправіла «па справах» у горад, а ягонаю жонцы і дзецям прыслала прыгожы пачастунак з рознымі пячэннямі і лікёрамі. Усё йшло гладка па вызначанаму пляну, але стаўся на паляванні адзін зусім неспадчаны выпадак. Сын графіні пагнаўся на кані за раненым лосем аж 45 кілямэтраў і вяртаўся назад даволі змучаны, дык па дарозе заскочыў у хату ляснічага, каб чым падсілкавацца. Жонка ляснічага доўга ня думаючы і нічога ліхога не падзраючы, дала яму лікеры і пячэнні, якія атрымала ад графіні і думала пачаставаць імі госяцяў. Той выпіўшы кілішак лікёру, накінуўся на пячэнне, але раптам асунуўся на падлогу. У хаце ўзнялася трывога, хутка з'явілася графіня і ўбачыўшы труп сына, а на стала сваё пячэнне, збялела і прамовіла праз заціснутыя зубы:

— Яго ўжо няма чаго ратаваць, ён выплў атруту, якую я падрыхтавала сямі ляснічага. Я сама атруціла свайго адзінага сына... Хто пад кім яму капае, той сам і яе ўпадае. — Пры гэтых словах яна выняла з торбачкі рэвольвер і пусціла сабе пулю ў лоб.

